

KERIM HALLYÝEW



MEN ÖLMEKDEN
GORKÝAN

Goşgular ýygýndysy



AŞGABAT 2018

Salam hormatly okyjym!

Bu “Men ölmekden gorkýan” atly kitabymda ýigirimi bir ýaşyma çenli döreden goşgularymdyr, pikirlerimi jemledim. Goşgularyň ählisi diýen ýaly düzedilişsiz ýeke urnuşda ýazylyan şygylardyr. Kitap kämil bolmasa-da, içinden Türkmen gerçekleridir, gyzlary, mähriban enelerimizdir, atalarymyz özleriniň taryplaryny tapyp bilerler diýip umyt edýän. Elbetde entek kitap dörederçe ýaşymam, başymam, tejribämem bolmazlygy mümkin, emma men bu kitaba ýüregmiň sesini jemledim! Goý, meniň bilen ýürekdeşler, dertdeşler kitapda özlerini görsün...

Kerim Hallyýew

MEN ÖLMEKDEN GORKÝAN

Men ölmekden gorkýan,
 Ýaşasym gelýär.
 Synlap bu älemiň ýagşy, ýamanyn.
 Ýetip bilenlermi ýetime paýlap,
 Ýetip bilmedigme dolup damagym.

Men ýagty jahandan gitmekden gorkýan,
 Jogapsyz galdyryp ene azabyn.
 Entek musulmanlyk parzymam üzmän,
 Sesine oýanýan, her gün Azanyň.

Goý bolsun ýalançy,
 Ýaşasym gelýär.
 Aldanasym gelýär onuň päkligne.
 Agram berip ýörkäm mele topragna,
 Ynanman Watana karzym ýokdugna.

Parzym, karzym belki bahanamdyr meň,
 Men ölmekden gorkýam (isle gülsünler)
 Ýöne şeýleräjik ýaşasym gelýär,
 Ýürek duransoňam dürtüp görsünler,
 Soň-soňlaram şübhelenip ýörsünler...

Haýyşnama

Men gitmäge mynasypmy,
 Dälmi ýa?
 Jogaplarym seň gözleňde galdy ýar.
 Bu aşygyň kowulmaly däl di ýar,
 pikirlen, çöz,
 Gideýinmi, döneýin?
 Bar bolsa ýer,
 seň dünýäňde galaýyn?!

Oýun bilen, boýun etdik söýgini,
 Şoňa görä saldy başa gaýgyny,
 Ýürek indi başgasyny söýdi: rmi?
 Gitmek aňsat,
 Emma durmuş däl oýun,
 Ejaza ber,
 seň dünýäňde galaýyn?!

Gitjek welin,
 Ýaşap bilmen ýüreksiz,
 Sende galdy...
 Ýitdi menden dereksiz,
 Belki oňa menden, sen has gereksiň,
 ýüregmi ber, boş gursagmy dolaýyn,
 Etme kemter,
 seň dünýäňde galaýyn?!

Gözelligňi gabanşyp dur joralaň,
 Saňa baksam, abanşyp dur joralaň.
 Döremänkä seň daşyňda gozgalaň,
 Göripleri töwerekden ýonaýyn,
 Duşman ýeňler,
 Seň dünýäňde galaýyn?!

Soraglarmy örüp barýaň petdeläp,
Jogaplarňa garaşaryn hepdeläp,
Men ýadadym jady,
"Syrtlan çöp" diläp...
Razylyk ber ertekiden dynaýyn,
Hyýally ser...
Seň dünýäňde galaýyn?!

Umyt berýäň,
Nä sebäpden,
söýmeseň?
Ýollar ýapyk "Hawa" ýa "ýok" diýmeseň.
Razy bolsaň taýýar, toýuň öýmesem,
Hat-da töri garaşybam dur öýüň,
Gel dünýä gur,
Men dünýäňde galaýyn?!

Gitme!

Gitme!

Sen gidäýseň, ýitirip ýolum,
Azaşmakdan gorkýan, başynda ömrüň.

Gitme!

Sen gidäýseň, göýdük galaryn,
Gülüp, ýaýnap, döwran sürmeli döwrüm.

Bogar meni söýgiň nalasy,

Gitme!

Onsuzam horlukdan, horluk çekýärim...
Bu söýginiň azaplary gizlenen,
Gowak ýaly oýlarynda çekgämiň.

Gitme!

Gitmeklige ýokka zerurlyk,
Gum-gukluga atyp, şatlykdan saplap...
Söýgi bilen tutan näzik ellermi,
Goýbermek netim ýok gam-gussa gaplap

13.05.2016 02:13

Nika

Asman ýaly agrasdyň sen,
 Çeşme ýaly arassadyň,
 Mukkadesdiň, beýikdiň sen,
 Çaga ýaly neressediň.
 Kanun ýaly möhümdiň sen,
 Suw, howa deý gereklidiň.

Halallyga ýolduň baky,
 Bagt, nygmatly tarapyňdy.
 Ýeke sözlük, wepalylyk,
 Üzülmejek tanapyňdy.

Bu gün bolsa ownadyň sen,
 Üzüldimi tanaplaryň?
 Agyr düşüp ugradyla,
 Adamzada talaplaryň...

Ynha indi bakylyk däl,
 Bezeg bolduň toý gününe.
 Ondan soňra mähriň undup,
 Goýberýänler köp gümüňe.

Öň ýekediň, ömürlükdiň,
 Bu gün arzanlady nyrhyň.
 Hat-da käbir ýaş-juwana,
 Duýulanok, bar, ýok parhyň.

Ejizleme türkmen üçin,
 Möhümleriň, möhümisiň!
 Bagta gadam basanlaryň,
 Bakylygy möhürisiň!

Şan-şöhratyň gaýdyp alyp,
Ojaklara ber mährini.
Ynsanlaryň ýadyna sal,
Hudaýa beren ähdini.

Eje maña Maýsa gyzy alyp ber!

Oba gyzlaryndan bir şony söýdüm,
Eje maña Maýsa gyzy alyp ber?!
Oña “Hökman seni alaryn” diýdim
Eje maña Maýsa gyzy alyp ber?!

Seret eje ondan tapmarsyň kemi,
Uzyn saç, gara göz, ap akja teni,
Beýhuş etdi meni şonuň edebi,
Eje maña Maýsa gyzy alyp ber?!

Göwnüme ýaranok seniň saýlanyň,
Şol ýeňil gyzymy Meňli daýzanyň?
(Men suwun islämok, döwük küýzäniň)
Eje maña Maýsa gyzy alyp ber?!

Indem ýapyşdyň sen dükançy gyza,
Öňem çökerdi ol köp ýigdi dyza,
Bujagaz bet pälden dolanyp yza,
Eje maña Maýsa gyzy alyp ber?!

Arçynyň gyzyna guda barypsyň,
Jinsyda ýörenin özüň görüpsiň,
Meň saýlan gyzyma göwün berip sen,
Eje maña Maýsa gyzy alyp ber?!

Söz gatypsyň korateýs gyz Zülfiýa,
Salam diýseň olam diýipdir "Kia"
Ony alsam hanlyk eder how öýe,
Eje maña Maýsa gyzy alyp ber?!

Gyzlaryň şasydyr saýlap söýenim,
Iki diýdirenok ýeke diýenim,
Özi dikýä göräý, ähli geýenin,
Eje maña Maýsa gyzy alyp ber?!

Söýmedigni alyp ýanyp ýör Hommat,
Heleýinden oňa ýetenok hormat,
Senem bu zatlary aňyňa ornat,
Eje maňa Maýsa gyzy alyp ber?!

Eje maňa seret, ana güldüňä,
Alyp berýäň gerek,
Ine bildimä,
Men saňa ýalbaryp goşgy düzdümä,
"EJE MAÑA MAÝSA GYZY ALYP BER?!"

2013

Çopan ogly men...

Mydam halallyga golun uzadyp,
 Hiç kimden birjigem geýdirmegi kem.
 Zähmetini mydam ile göz edip,
 Goýun, sygyr bakan çopan ogly men.

Çölden gelenok ol hat-da hepdeläp,
 Ýandak basýar güýzlerine petdeläp,
 Biziň üçin gara derin seçeläp,
 Çöl içinde gezen çopan ogly men.

Ýöne meniň ýüregimde ünji bar,
 Kelläm bolsa mydam dumandyr, şemal,
 Bir nakyl döredýär şunça gopguny,
 Olam “Ata kespi ogluna halal”
 Emma meniň kesbim çopançylyk däl...

Döredip sahnada çopanyň keşbin,
 Wasp edip kakamyň bu halal kesbin,
 Ähli kynçylykdan gelerin üstün,
 Çünki halalzada çopan ogly men,
 Başarjak kärini tapan ogly men.

2013

Ýigrimä çenli...

Aňşyrmadym nädip jahyl bolanym,
At dek çapyp gelen ýigrimä çenli.
Köpi diňledimde, etdim bilenim,
At dek çapyp gelen ýigrimä çenli.

Hernä maňlaýymda bar atam-enem,
Allam saňa şükür,
Razy müň kerem!
Bagyşlawer bolsa azaşan ýerim,
At dek çapyp gelen, ýigrimä çenli.

Arkamdan hanjaryn uran dost gördüm,
Kyn günümde goldaw beren dost gördüm.
Ýüzlerçe toý, ýene şonça ýas gördüm,
At dek çapyp gelen, ýigrimä çenli.

Jepasyny datdym ilki söýginiň,
Ömre zyýanyňy gördüm gaýgynyň.
Hernä wepa duşdum,
Unduldy düýnüm,
At dek çapyp gelen, ýigrimä çenli.

Etmişim kân, akja jüýje bolmadym,
Ak tenime tegmillerem ýelmedim.
Päklik üçin gara ýeri sermedim,
At dek çapyp gelen, ýigrimä çenli.

Ak kagyza sürtüp gara galamym,
Kä ýitirip, tapyp ujun pelegiň,
Ýazyp ýörün, garyp köňle gelenin,
At dek çapyp gelen, ýigrimä çenli.

Kerim gözüňi aç “Bäş günlük” giňdir,
Gördüňmi ýaşamak neneň müşgildir?
“Eýtdim, beýtdim” diýme,
Geleniň düýndir,
At dek çapyp gelen, ýigrimä çenli.

Özüm hakynda anyk faktlardan düzülen degişmejikler

Eger-de şol gün Rejissýura sapagynda meniň 2-lik almazlyk üçin ýazan bigelşik setirlerime mugallym höweslendirmek üçin 5-lik goýmadyk bolsady munça bigelşik setirlerem döremezdi...(garaz kelläňizi agyrtmazdym diýjek bolýan))

Ýolda-yzda duşanyňyzda ýanymda telefonym ýok bolsa ýa-da bolubam zarýady ýok bolsa goşgy aýdyp bermegmi haýyş edip meni kyn günde goýmaň!
Bellik: Men hiç bir goşgymy, hat-da ýeke bendini hem ýatdan bilemok))

Men hemme kârde işlemegi arzuw edip görüpdim. Emma goşgy ýazmagy däl... (şu kysmatyma esaslanyp men bir akyly başly gyzyň gelnim bolmagny “arzuw edemok”))

Goşgudaky ady agzalýan, taryp edilýän gözeller meniň ýönekeýje hyýaly gahrymanlarymdyr. Hiç haçanam söýgüli gyzym hakda owadan söz ýa-da goşgy ýazyp görmedim. (ýöne ýazmaly bolar))

Kakam meniň çopan bolmazlygym üçin hemme zada taýyn... (ýöne meň häzirki edýän işlerme seredeniňde goýny has gowy bakýardym))

Men özümi şeýle edepli alyp barýandyrynda... Okan ýerlerimdäki mugallymlar “Özüňden kiçi erkek doganyň bir ýokdurda herna?” diýen soragy berip galýarlar))

Birinji ýazan goşgymyň ady “Etme bahanadyr”... Bahanaly ömrüň başlangyjyny neneň gördüňiz?))

Meniň ýazýan zatlarym kagyz we ruçka diýen zady asla tananoklar. Olar diňe zametkada ýaşaýarlar.

Ejemiň “Seni adam edip bilmedimdä...” diýen ökünji meniň gulagymda galypdyr... Men ony ilkinji nobatda şol arzuwna ýetiräýmeli...)

Men gowy goşgy ýazyp bilýän dälde belki... Şonuň üçinem bu käri taşlamagy maňa birnäçe adamlar maslahat berdi... Bilýäňizmi näme üçin bu geplere seretmezden ýene-de ýazyp ýörün? Jogaby ýönekeýje: “Ýaz Senden bir zat çykar” diýip goldaw berýänler olardan köpräk...

Sözsoňy:

Şeýle begençli günde kemime “Kem” diýip, artygma “Artyk” diýýän, duýgyma duýgulanýan, gülkime gülýän, kä wagt göwnüm üçin gülkili däl zatlara-da gülýän (beýtmek gerek däl ýogsa) bir söz bilen aýdanymda Kerime we "KERIMHALLA" hormat goýýanlaň ählisine özlerniňkiden iki esse uly hormat goýýandygmy aýdasym gelýär! Allajan siz-ä aman bolup, ýüzüňiz gülüp ýörüň menem size sadaja bolsa-da şujagaz döredijiligim bilen hyzmat edeýin! Toýlarda didarlaşaly mähribanlarym!

Ýaşa Sen!

Ömür berilmeyär adama iki,
 Şonuň üçin söýlüp, söýüp ýaşa sen!
 Özüni il-güne sylatgyn ilki,
 Gezeginde hormat goýup ýaşa sen!

Eneň aýamady mährini, süýdün,
 Onuň mele-myssyk çöregin iýdiň,
 Gije ýatman ören jorabyn geýdiň,
 Mähriňe çöýduryp, çöýup ýaşa sen.

Mydam wepadar dost gurşasyn daşyň,
 Dostuňdyr gorajak köp howpdan başyň,
 Şeýle çyn dostuňdan gysganma aşyň,
 Gezeginde bile iýip ýaşa sen.

Ataňdyr bu dünýä gelmegiňe sebäp,
 Bakdy seni halal ýollardan ýöräp,
 Indi senem oňa gaýtargyn jogap,
 Gezeginde oňa uýup ýaşa sen.

Goý derden garalsyn akja köýnegiň,
 Il gün üçin ylga, gyna toýnagýň,
 Zerurdyr Watany jandan söýmegiň,
 Gezeginde şandan doýup ýaşa sen.

Toýuňda ýasyňda ylgar ýakynlaň,
 Şolarly aňsat bor ençeme kynlaň,
 Olary görende saçak ýaz giňden,
 Gezeginde “Sag bol” diýip ýaşa sen.

Bir gün geler, biri eli çalgylý,
Garadyr geýimi, senden algyly,
Algysyn alansoň ine sen öli,
Gezegiňde şony duýup ýaşa sen.

Terezä goýarlar sen we seň günäň,
Garşyňda bir otly, bir otsuz bina,
Hemaýatyn etmez funt, ýewro, dinar,
Gezegiňde halal iýip ýaşa sen.

2013

Täsin söýgi...

Gan akdyryp huzuryňa baramda,
 Derman bolduň ganly ýara lukman gyz.
 Gözlermiň garasy seni görende,
 Eglenip-eglenip geçýär hökman gyz.

Arassa eliňe şübheler edip,
 Mikrobdan goranyp geýdiň ak ellik.
 Ilkinji bu eden hereketiňe,
 Baha berip goýdum beýnimde bellik.

Arassalap gyzyl gandan ýüzümi,
 Mylaýym elleriň getirdi huşa.
 Gözlem seni gördi ýadymdan çykdy,
 Kellämde döwülen şol arak çüýşe.

Hawa unutdym men ýene kân zady,
 Gözelligiň unutdyrды dünýäni.
 Näm: üçin eneleň bary doganok,
 Perişdä bäs etjek gyzy sen ýaly???

Seni dogran enäň ömrüne güller,
 Goý ejeň ýaş bolsa ýene dogursyn.
 Şeýdip maşgalaňyz dünýäni ýykjak,
 Betgelşik duýgulaň ýoluny pozsun.

Şprisiňe jemläp dermanyň köpün,
 Ýanbaşyma süňjüp guýup goýberdiň.
 Demir iňňäň bilen awundyrsaňam,
 Agrygy duýmadym gülüp goýberdim.

Penseline, nowakaini garyp,
Dimedrolam urup özüň dürsediň.
Wah olar hiç welin şiprise salyp,
“Söýgidrol” uranňy sen bir bilsediň.

2014

Daňdan başde mekdep hakda oýlandym,
Hyýalymda synpdaş gyza öýlendim...
(oýlanmajyklar)

Mugallymyň bizden ýeňlendigni aňladýan şygary:
"Siz köpçülik,men ýeke"...)

Mugallymlaň maňa kän aýdan sözi:
"Senden garaşmandyk Hallyýew..." A men şonda-da
"Surprizleň" yzyny üzmezdim)))

Mugallymlaň "Eneň-ataň gowy adam welin sen nirden
çykan zat?" Diýen igençli sözleri islendik bezzat çagany
köşeşdirerdi...sebäbi "Ene-ata" atly bizi dünýä getiren
mukaddesligiň adyna ysnat gelende däli adam hem oýlansa
gerek...

Men başda seniň gозelligni poçerkinde görüpdim...

Sen synpa Klaskom edilip belleneninde men seni-hä başlyk
özümem ýönekeý işçi hökmünde göz önüme getiripdim...
Şondan soňam senden daşlaşmagy ýüregme düwüpdim...
Elbetde beýle durmuşy çaga ýüregimem islemäнди...

Bir hakykat:

-saňa gowşurylan güller 10 müň manat, 20 müň manat, 30
müň manada satyn alynmandy... Olar öz mekdebimiziň
bagyndandy...)

Mugallymyň "siz bir synpda 10 ýyl okamaly, Siz dogan
bolmaly" diýen jümlesini men çynlakaý kabul etmedik
bolsam belki klasdaşlamdan biri meniň törümi bezärdi...

Men 8-nji synpda seniň rus dili sapagynda maňa bakyp “ýa tebya lýublýu” diýen sözüne, 10-njy synpda düşünip "ýa toje lýublýu" diýip jogap beripdim... Emma giçdi ol wagt sen özüňe paren tapynypdyň...

“Bizi plan mugallym okadan bolsa gowy okardyk, plan mugallym okadan bolsa alym bolardyk” diýlen ökünçli gürrüňler okuwy gutarandan soňam köp bolupdy... Ýöne men şuny boýun alyp biljekki meni hut Aristoteliň özi gelip okatsada 5-lige gutarmazdym... Sebäbi sen bardyň meniň klasymda... Şeýle hem ýüregimde, aňymda...

Uçurymyzyň wideo ýazgysyny görenimde seniň göz ýaşıňy süpürmek maksady bilen birnäçe gezek telewizoryň ekranyny süpüripdim...

Soňky jaň dabarasynda Lentamdaky "Uçurym" diýen ýazgyň deregne men “geçiriň!” diýip ýazyp çykmalydym aslynda... Sebäbi öňümde, üç sany ekzamen hem-de eden günälem ýatyrdy...

Partadaşyma...

(bir tanşymyň ömründen)

Gözeldiň, agrasdyň, näzlidiň çensiz.
Alçakdyň sen, başlikleriň hatardy,
Wah partadaş gözelligňä bilmedim,
Agraslygyň seni bagta ýetirdi.

Hoş söz isläp seni dürtüp başlamda,
Agras ýüzüň goýardy meň nokadym.
“Söýýän” diýip ýazlan hatlarmy ýyrtyp,
Oň deregne Himiýany okadyň.

Men bolsa ellermi eňegme diräp,
Senli oýlanmalaň içinde ýüzdüm.
Sen bolsa henizem pikiriň bölmän,
Probirka bakyp gözüňi süzdüň.

Probirklardan, elementlerden,
Garaz himiýadan bagt ýasap uçduň.
Men bolsa hat ýazyp “söýýän, köýýänli”
Soňky synagdanam üçlüge geçdim.

Sen alym bolupsyň, durmuş gurupsyň,
On ýyllykda medenýetli tost aýtdyň.
Tostuň arasynda “Çopan partadaş”
Diýip degşen bolup ýeriňe gaýtdyň.

Gülen boldum, emma düşen halymy,
Himýaň bilen içim dörüp bilsediň?!
Çopan dälde belki aspirant bordum,
Sen ýanymda oturmadyk bolsadyň...

2014

Sen gelmediň

Seni yzlap, daga çykyp,
Düze düşdüm, çöl sermedim.
Derýa bardym, akyp-akyp,
Güller geldi, sen gelmediň.

Meýdana gyzlar üýşerler,
Maňa “Sallah sen” diýşerler,
Suwlar sowap, tozap ýerler,
Ýeller geldi, sen gelmediň.

Kemsinýär sözlerim süýji,
Göreçlermiň gaçýar güýji.
Gije isrip edip düýşi,
Kimler geldi, sen gelmediň.

Dost, doganlar “Oýlan” diýýär,
“Bagtyňy tap, öýlen” diýýär,
Bagtym hakda oýlandyrýan,
Günler geldi, sen gelmediň.

Daga çyksam, içim döksem,
Ýalbaryplar dyza çöksem,
Aý astynda ahyň çeksem,
Tümler geldi, sen gelmediň.

Ýûrejigim ezilip dur,
Gam-gussasy düzülip dur,
Gözlem ýolda süzülip dur,
Müňler geldi, sen gelmediň.

Atdyň yşkyň ataşyna,
Seret günleň ötüşine.
Gussalarna gatyşyb-a,
Dertler geldi, sen gelmediň.

“Gutar gyzyksyz ömürden,
Meniň janym däl demirden”.
Diýip goşgymy samradan,
Dürler geldiş, sen gelmediň.

Bergi

Bag:t hakda kân aýdyldy aýdymlar,
Tostlaram kem däl di seniň toýuňda.
Emma ol şowhundan, bihabar galyp
“Keçpelek” ýañlandy meniň öýümde.

Ylhamyňa gurban Nury Halmämmet,
Şol eseriň berdi maňa teselli.
Aýralyk oduna garşy göreşdim,
Saz bilen birleşip soňuna çenli.

Alyp-ha bilmedi, gazanan zady,
Salyp bildi ýüregime tegmili.
Adamlaň ýeke jan bergisi bolsa,
Men Hudaýa iki esse bergili.

Biri senli ömri görenim üçin,
Biri sensiz ýaşap bilenim üçin.

Ýer ýumruklap aglamakdan peýda ýok,
Bezelişdir seni akitjek maşyn.
Kä-te arzuwlara ýetmeklik üçin,
“Almak boljak eken bagtyny kişin”.
Aglama,
aglama ýeke haýyşym,
Bagtyň görmek islän,
BAGTSYZLAR üçin.

Dolanaryn!

(esger aýdymy)

Iki ýyl ömrümi dözmejek bolsam,
Men nämüçin geldim ýagty jahana?!
Diýen sorag bilen, täsin güýç bilen,
Hyzmatym etmäge barýan Watana.

Ak süýdüň haklaryn söz berýän eje,
Kaka gursagymda beren edebiň.
Halal süýdüň güýji, tämiz ruh bilen,
Asuda Watana hyzmat ederin..

A sen näme aglan bolýaň ezizim,
Ugradýandek eliň bilen ölüme.
Tenimiň bir gylam ynjar öýdemok,
Aşyk wagtym obaň Üzümgüline...

Esasy zat görkez maňa wepaňy,
Şudur saňa aýgytlaýjy synagym.
Bäşlik bilen geçseň gündeligiňe,
Çekerin söz berýän toýuň köýnegin...

Ýurdumyň dynçlygy möhümden, möhüm,
Men seni goraryn janym Watanyň!
Ezizlem söz berýän iki ýyldan soň,
Asuda daňyňyz bolup ataryn...

Ýaksa Hakdan gelen söýgi, Ýaşadanok şodur aýby...

Söýgi berip, ýüregime,
 Bir ömrüňi sogapladyň.
 Arzuw edip, Ikimize,
 Toý edýäni togapladym.
 Seniň gyzgyn mähiriňi,
 Mähir bilen jogapladym.
 Men başgany söýer ýaly,
 Özge göze garapmydym?
 Sen şeýle bir çalt özgerdiň,
 Ýa ýamanyň бүрәpmidiň?
 Senden garaşdym bagtyma,
 Emma ony azapladýň.
 Ötünç! Şyňlan gulagyňa,
 Bu gün men seni ýatladym.
 Gije turup aýalymyň,
 Ýuwaş üssünden ätledim...
 Uky nirde? Düyşe girip,
 Iýip barýaň, meniň etim.
 Kagyz aldym, galam bilen,
 Çapdym biraz ylham atyn.
 Sen hakdaky goşgularym,
 Galňatdy has ýene gatyn.
 Öňkülerden üýgeşik däl,
 Uklamadym ýene bu tün...

*A size bolsa beýle tüni arzuw edemok.
 Gijäňiz rahat bolsun mähribanlar!*

Öçe başlady...

Demirler asmanda ganatlap uçar...

Magtymguly Pyragy

Pyragym bak, sözüň öz ýerin tapýar,
Asmanda polatlar uça başlady.
Emma ynsanlaryň ynsaby gopýar,
Köpler namysyndan geçe başlady...

Düýnjek ýary bilen bagtlydy Güller,
Ýigdi onuň üçin sowurdy pullar,
Bu gün unudulyp şol geçen günler,
Güller özge ýigdi guça başlady.

Mergen bir çüýşäniň açdy gapagyn,
Ýanyndakyň sypap uzyn guppagyn,
Dört çüýşä ýetensoň zyňyp telpegin,
Bar aýbyny ile aç başlady.

Süýtde doly göwsün sorup enäniň,
Soňundan üssüne üýrüp enäniň,
Garrandygyn duýup bu perişdäniň,
Perzentler assadan gaça başlady.

Ownaýar erkekler ýene bir rast söz,
Garynlar doýsa-da, açdyr gara göz.
Bir näzik zenana gelip ýürek döz,
Ýigitler boş anty içe başlady.

Kerim ýazar emma, däldeiris şahyr,
Her ynsandan şahyr, çykanok ahyr...
Ele galam alyp, her ýeten jahyl,
Ýazdy, poeziýamyz öçe başlady.

Talyplyk ýyllary

Resminama. kitap. synag.
 Ukyp. Begenç. göz ýaş. Buşluk.
 Otly. Oba. Toý-dabara.
 Palaw. çorba. manty. çişlik.

Otly. hoşlaşyk. ýantorba
 ýol. ýadawlyk. özge şäher.
 Ýat ýer. ýeke galmak. küýseg.
 Gije. uky. täsin säher.

Salam. Aleýk. tanyşlyk. dost.
 Kursdaş. ýazuw. çyzuw. çäre.
 Ýene küýseg. gizlin. göz ýaş.
 ýürek-bagyr, para-para.

Dawa. jenjel. öýekeleşmek.
 öwrenişmek. gülki. şatlyk.
 Talyp haky we boş jübi.
 Gaýgy. söýgi. dokluk.açlyk.

Synag. kösençlik. hasabat.
 talap. üçlük. dörtlük. başlik.
 şöhrat. abraý. käýinç. agy.
 Ene-ata. ötünç. ýaşlyk.

Mugallymlar. ylalaşyk.
 Nobatçylyk. buýruk berjaý.
 Doglan gün. toý. oturylşyk
 Agzybirlik. sowgat. serpaý.

Talyp lenta. buýsanç. şowhun.
Hoşlaşyk. gutlag. mikrofon.
Hasabatlar. soňky synag.
Praktika. gulluk. diplom.

Maňa şolam bolýar...

Gözelligiň, gazallykmy,
Goşgulyk?
Romanlygam jemlenipdir, hoş gylyk...
Duraweri ylhamlary küşgürüp,
Lebleriň gyrmyzy, ýañagyňda hal,
Maňa şolam bolýar,
...köp zat gerek däl!

Saýlanaňok joralaňdan,
Hiç kimden...
Saýlanjak bolaňok, ýalandan, çyndan,
Sadalyga başga nusga ýok mundan,
Boýuňam ortaça, uzyn derek däl,
Maňa şolam bolýar,
...köp zat gerek däl!

Gözel gyzlar degmez basan yzyňa,
Artyk baha däl bu, söýen gyzyma,
Hem sözümi gaýdyp alman yzyma,
Dogry,
Olam ynsan, hüýr ýa melek däl,
Maňa şolam bolýar,
...köp zat gerek däl!

Her kimiň söýeni, özüne peri,
(Ondan gözeline duşurmaweri)...
Görkli bedeninde, agrasja seri,
Saçlary uzynja, kel ýa kelek däl,
Maňa şolam bolýar,
...köp zat gerek däl!

Ynha nesip bolsa maksadymyz toý,
Soňky rejelerem:
Bagtly durmuş, öý.
Duşmanjan köýýäňmi?
Köý ýene-de köý!
Gelinlik seçilgi, berse bes, pes päl,
Maňa şolam bolýar,
...köp zat gerek däl!

Klasdaşlaryma

Bile harpy tanadyk,
Tanadyk biz sanlary.
Bir otagyň içinde,
Tanadyk biz kânleri.

Kolumb, Puşkin, Galileý,
Işlik, sypat, çalyşma.
Goh turuzsak mugallym:
“Ünsli diňle gülüşme!”.

Bölünişip iýerdik,
Mesge çalnan çöregi.
Ynha-da kyn rus dili,
"Любов,
Мама,
береги".

Söýgi-de ýok, gaýgy-da,
Şatlyk, gülki bolçulyk.
Kä-te dawa jenjeller,
Aradellal, sülçilik.

Uklap partañ üstünde,
Ellermize daýandyk.
Şol ukudan, maý aýy,
“Soňky jaňda” oýandyk.

Gözlerňizde ýaş gördüm,
Ýüregňizde gaýgyny.
Goşguly beýan etdik
Mugallyma söýgini.

Indi kimler gullukda,
Kim okuwda, başagaý.
Kimem pikir edipdi,
Bolarys diý:p biz öweý.

Mysal, diktant ýazyşan,
Gyzlar öýme daňypdyr.
“Gelin” diýen, at alyp,
Edil bagta çümüpdür.

Gör neneňsi üýtgeşik,
Synlap otur wagt bilen.
Bu öwrümli durmuşdan,
Jogap şeýdip nagt geler.

Çyn söýgi...

Ol gämi uludy, taryp ederden,
Obada bäs gelip biljek göwrümde.
Şondan-da ulurak söýgi döräpdi,
Amerika barýan gaýgyň böwründe.

Gyz oglansyz asla oňup bilenok,
Ýigidem o ýarsyz edenok takat.
Aşyk magşuklara buýsanýan ýaly,
Titanik ýüzýärdi, deňizde rahat.

Rahatlyk pozuldy, deşildi gämi,
Edilen arzuwlar sönüp başlady.
Ilki bagta, soň ajala öwrülen,
Gämi köpler bilen çümüp başlady.

Ýigit halas etdi,
Gyzy,
Söýgüsin,
Özüniň kysmatyn düýpden unudyp.
Beýik Titanigi ýuwudan deňiz,
Başarmady çyn söýgini ýuwudyp.

2013

Köneçil ýarym bilen jedel...

Meniň söýen ýarymyň,
 Şeýle gözel görki bar,
 Güzellikde beýleki,
 Gyzlardan köp parhy bar.

Emma ol ýar köneçil,
 Egninde-de keteni.
 Göýä şol köne köýnek,
 Oň arzuwlap ýeteni.

Diýdim bir gün “Söýenim,
 Senem döwrebap bolaý,
 Hanha ähli gözeller,
 Pommaha geldi golaý”.

Hat-da olaň käbiri,
 Ýupkajygam geýipdir.
 Çünki olar bu döwrüň,
 Lezzetini duýupdyr.

Diýdi:-Gutaran bolsaň,
 Indi sen meni diňle.
 Duşanyma utanýan,
 Sen dek kellesi ýeňle.

Geýen geýmim ýakmasa,
 Hanha ýollaryň açyk.
 Emma beýle söýgi diýp,
 Bilmen däbimden geçip.

Barda hanha ýar bolaý,
“Undanlara Türkmenligin”.
Sen dek ýeňil kelle diýp,
Unutmaryn Türkmenligim!!!

Bu sözlerden soň ony,
Has-da söýüp başladym.
Ýubkaly gyzlara göz,
Gyzdyrmamy taşladym.

Şeýdip bile ýöredik,
Köne, bagtly ýol bilen.
Men jedelde ýeňildim,
Hasap: 2:0 bilen.

2014

Edebiýat mugallymyma

Ö.GYLYJOWA

Öwretdiň edebiýaty,
Öwretdiň poezýany.
Tarypyňa bu sözler,
Çakdanaşa az ýaly.

Seniň bilen tanadyk,
Puşkinini, Haýýamyn.
Seniň bilen öwrendik,
Gorkut ata eýýamyn.

Magtymguly, Halyly,
Gurbannazar, Kerimi.
Söýüpmişin Görogly,
Agaýunus perini.

Janlanardy synpyňda,
Gahrymanlar, şahyrlar.
Leyli, Mejnun, Hüýrlukga,
Hemra, Zöhre, Tahyrlar.

Ömre goşup bag:ş etdiň,
Edebiýaty, sungaty.
Senden öwrenenlermiň,
Bu gün uly hümmeti.

Maňa siňdirenleriň,
Täsin bije atdyrды.
Ylham berip kelläme,
Ele galam tutdurды.

Käbäm seni juda göresim gelyär

Bu gün ýürek yssy mähriňi küýsöp,
Mundan geçip, oňa barasym gelyär.
Her gije aglamak bolup maňa döp,
Käbäm seni juda göresim gelyär.

Meni ýaradanlar üç sany welin,
Ikisin görmeklik mümkindir elin,
Mümkinlerem ýitdi çagakam heniz,
Käbäm seni juda göresim gelyär.

“Eje kaýda, mähir, muhabbet kaýda,
Nirde ýumşak eller, hem nurly dide?”
Ýadadym bulary özüme aýda,
Käbäm seni juda göresim gelyär.

Jaý dikeltsem guran jaýym enesiz,
Gazanjymdan goýjak paýym enesiz,
Gelin alsam olam gaýyn enesiz,
Käbäm seni juda göresim gelyär.

Asmanda guş görsem ejemdir öýtdüm,
Ylgap baryp ony kakama aýtdym,
Gaýtmasyz dünýäden gaty ir gaýtdyň,
Käbäm seni juda göresim gelyär.

Bormy?!

Görnüp durka çäksiz gözellig göze,
Ony ýüregiňden söýmänem bormy?!
Baglanansoň janyň ajap gözele,
“Janym seniňkidir” diýmänem bormy?!

Onsaň duşuşyklar, pynhan posalar,
Posalardan söýgiň barha güýç alar,
Söýen, söýlendigini duýup ynjalar,
Söýgiň nygmatyndan iýmänem bormy?!

Ýöne söýgüde bar, bu zatlaň çägi,
Saýgarmagy başar garany-agy,
Hyjuwlaň kelläni göçüren çagy,
Uýatyň bardygyn duýmanam bormy?!

Aýlar günler geçer ýetip gyş, güýze,
Ynha ýazam geler çökersiň dyza,
Sawçy iberjegiň aýdyp şol gyza,
Bu söýgiň oduna çoymanam bormy?!

Ola seniň üçin janyndan geçjek,
Senem onuň üçin janyňdan geçjek,
Şonuň üçin toýa goç, tokly, işşek,
Hemem ala sygry soýmanam bormy?!

Ynha toýam geçer, çyralar öçer,
Göçmejek kelle-de wah şonda göçer.
Bagt guşy depäňde pel-pelläp uçar,
Başyň bir ýassyga goýmanam bormy?!

2015

Astronawt gyza düşündiriş

Aýa çykamak bize derkar däl gülüm,
Biz Ýer üstünde-de diýseň bagtyýar.
Bagta çykjak diýseň garşy däl welin,
Gyssanma onuňam entek wagty bar.

Aýa çykjak bolup, köseme özüň,
Aklyňy alypdyr Astranomiýa.
Aýt seniň pikriňçe, “Söýgi” diýlen zat,
Ylmyň bar ýerinde möhüm dälmiýa?

Möhüm!
Möhüm!
Möhüm!
Marsdamy, Ýerde,
Parhy ýok islendik ýerde şadyr ol.
Nil aga-da Aýda, baýdak dikýärkä,
Kalbyndakyň adyn gaýtalandyr ol.

Sebäbi ýürek bar hemme ynsanda,
Onuň bar ýerinde, Söýgi hökmandyr.
Edebiýatam oka!
Aşyk Tahyram,
Ölse-de Zöhreden elin çekmändir.

Şoň üçin sen Aýa meýliňi unut,
Ýerde men bar,
Aramyzda söýgi bar.
Aýyň aşagynda bagtyňa duşmak,
Üstünligiň iň süýjisi, beýgi ýar!

21.05.2016 02:15

Obam!

Öýläňi aldyryp Amyderyaga,
Bir depäň üstünde ertelän obam.
Öý berip ynsana, boý berip бага,
Ýaş boýunça entek, ortalan obam!

Gizlemän bagryňdan tapdyryp gazy,
Ýurduma bagş etdiň ilkinji ýazy,
Şäheri döretdiň Gazojak ýaly,
Watanda belentdir mertebäň obam!

Merdanadan, sada gerçekleriň bar,
Paýhasdan ýüklenen geljekleriň bar,
Şoňa görä saýlap mynasypja ýar,
Asylly gyzlaryn kürtelän obam!

Patalydyr ýaşulysyndan ili,
Kiçileri hormatlaýar ulyny,
Peşgeş berip beýik Halyl Kulyny,
Edebýaty esli arkalan obam!

Gelinleň agzynda ýaglygyň ujy,
Gowşanok gaýyna hormatyň güýji,
Ýüzleri nurlydyr, dilleri süýji,
Süýji dillere-de berkiräk obam!

Myhman barsa sürer, iküç gün şalyk,
Iň datly nahary, şorja ak balyk,
Her näçe iýseň-de bilmersiň ganyp.
Myhmany myhmandek erkelän obam!

Adyña gurban men gözel Şyharyk,
Şöhratyña bolmak isleýän şarik.
Haýyşym, baramda dertlerden aryp,
Ýer ber!?
Ýöne entek erteräk obam!

Howdanyña çümdüm, oýnadym çägäň,
Ulalandyr öýtme, men mydam çagaň.
Goşgyny kabul et bagyňdan, Bagban!
Aýdym aýtjak...
...dilim kelteräk obam!

Sen hakda soňky gezek...

Sensiň meni şahyr eden bu anyk,
 Bu ukyby guýduň ýeňil kelläme.
 Kän ýazypdym seniň yşkyňda ýanyp,
 Ýangynsyz ýazmadym,
 Peýdasy näme?!

Ýazjakdym sen hakda poema, roman,
 Ýazdym.
 Tragedýa öwrüldi bary.
 “Seni söýýän” diýip eserde ýazman,
 “Söýüpdim” diýlenniň peýdasy barmy?!

Hawa ol peýdasyz, şonuň üçinem,
 Olaryň ömüri bolmady uzak.
 Ýazdym,
 Ýyrtdym.
 Ýazdym özüme üçinem,
 Saklamak isledim ençeme gezek.

Urnuşlarym tamamlandy peýdasyz,
 Öz içgi dünýäme ýetmedi güýjüm.
 Indi ýaşatjak men ýüregmi sensiz,
 Ol hem gezeginde görkezsün güýjün.

Sebäp ýadadym men soňsuz eserden,
 Nesip,
 Geljegi bar goşgular ýazjak.
 Gutulyp bu agyr, elhenç keselden.
 Indiki ömrümiň rejesin düzjek.

Bu gün ýüregimde iň soňky günüň,
Besdir oňa parhsyz garap ýaşanyň.
Oňa saýlap, salyp, ajabyn gülüň,
Söýen gezegimde söýlüp ýaşaryn.

Soňky gezek ýazýan sen hakda eser,
Sebäbi bu seniň beren ukybyň...
Dogry meniň bolşum bu gün has ýeser,
Hoş gal!
Dowamyny etjek ukymyň.

2015

Ýaşasym gelyär...

Men uçmak islämok, guş dek asmana,
 Uçýanlary synlap ýaşasym gelyär.
 Isleg ýok özümi Gökden asmaga,
 Ömri Ýerde synap ýaşasym gelyär.

Meni ýaratdylar, ýalkadylar hem,
 Garyn dok, hiç kimden iýdirdi kem,
 Alma!
 Ömür görsün atamdyr-enem,
 Bir ömrüme sylap ýaşasym gelyär.

Sözlem ötgür çyksa, ýürekden ötse,
 Barmaly menzilin, ýalňyşman ýetse.
 Duşmanlara güýjüm ejizlik etse,
 Sözler bilen çüýläp ýaşasym gelyär.

Gözüm dikilmesin özgäň malyna,
 Itler uwlasa-da garyp halyma...
 Hallalykdan haýrym ýetip ilime,
 Rysgalymy çeýnäp ýaşasym gelyär.

Togtamazdan barýar ömür kerweni,
 Söýgi, duýgy bilen aýlap serleri.
 Alladan dilegim bize berleni,
 Ýşk odunda gaýnap ýaşasym gelyär.

Durmuş oýun edýär adamzat bilen,
 Kä-te aýagyňdan çiler bat bilen.
 Bu islegim başa barmanam biler,
 Ýoly özüm saýlap ýaşasym gelyär.

Hoş gal, mähriban mekdebim!

Kä-te söýüp, jandan seni,
Kä-te gadryňa ýetmedim.
Ýalka meni,
Ýazgar meni,
Hoş gal, mähriban mekdebim!

Aldyk bilmiň, iýdik duzuň,
Dost tapyndyk, söýdük gyzyň.
Sende geçdi on bir ýazym,
Hoş gal, mähriban mekdebim!

Güldük munda, agladygam,
Göwün tapdyk,
...dagladygam.
Düýnjek gelen ýalydyg-a,
...hoş gal, mähriban mekdebim!

Mugallymlar alkyş size,
Ýaş goşulsyn ömrüňize.
Gara goýmaň göwnüňizde.
Hoş gal, mähriban mekdebim!

Bezzatlyklar, ikilikler,
Köplük, azlyk, ýekelikler.
Surat ýaly çekilipdir,
Hoş gal, mähriban mekdebim!

Gulagymda gamgyn mukam,
Bu ojaga bergimiz kän.
Bilmen ömür ýetermikän...?
...hoş gal, mähriban mekdebim!

Ýalňyş düşünmäh...

Ýaranjaňlyk däldir ýalňyş düşünmäh,
Pul üçinem gynamok men toýnagym.
Men diňe, diňeje ýeke zat üçin,
Isleýän adamlaň meni söýmegin.

Aňsat durmuş üçinem däl düşüniň,
Anda ýüküm çekdirmegem däl meýlim.
Men diňe, diňeje ýeke zat üçin,
Isleýän adamlaň meni söýmegin.

Gözüm ýumlup, tenim sowan pursaty,
Matam tutup geýip gara köýnegin.
Ajy sesleň köprük bolmagy üçin.
Isleýän adamlaň meni söýmegin...

Esger armany

Rowaýata dönen güjük Hatiko,
Dokuz ýyllap eýesine garaşdy.
It bolsa-da, wepa bardy ýürekde,
Sowuk, yssy, hasrat bilen göreşdi.

Wepasyna hormat edip güjügiň,
Tokioda dikdiler ajaýyp heýkel.
Dokuz däl, iki ýyl garaşan bolsaň,
Seniň mähriň bilen ýylardy öýken.

Şo wepany görüp bilsedim senden,
Dikerdim diýjek däl ullakan heýkel.
Emma bagt bererdim türkmene mahsus,
Bir töri bagş edip, ullakan öýden.

Gysganç!

Gözlerimi ýumup, açyp oýnaklap,
Hyýalymda gözleýäriň keşbiňi.
Gel söýgülim, bezäp ýalňyz kalbymy,
Bir tutaşdyr ýakyp giden yşkyňy.

Goý tutaşsyn, köýdürmeşe bes maňa,
Goý ýylatsyn, sowamasyn duýgular.
Duýgularsyz meniň kalbym garypdyr,
Beýgelse-de şolar bilen beýgeler.

Owadan sözlerme zar bolsaň eger,
Gel olaryň çykýan ýerinde ýaşa.
Sen o ýerden gelýän söze teňnesiň,
O ýerem intizar göz bilen gaşa.

Ýürek buýsançlarma parhsyz seredip,
Olaryň nyrhyny gaçyrma gözel!
Çoýunyp bilýärkäm sowuk “mähriňden”,
Şony-da gysganyp öçürme gözel.

Sensiz ýatladyp dur, gamgyn ýüregim,
Guşy söýýän guşçyň, guşsyz ketegin.
Kalbyma soragsyz girip,
Kalbyňa,
Gysganýaň girjegiň giriş petegin.

Göwün...

Ogul:

Salam mährem gülçi daýza, çemen bogaý bägülden.
Ol şeýle bir gözel bolsun, Haýran galsyn Bägül hem.

Ogul:

Salam mährem gülçi daýza, çemen bogaý nyrhsyzrak.
Bar:bir maňlaýymdan öper, Ejem muňa parhsyzrak.

Aýaly:

Salamalik gülçi daýza, bogaý arzan çemeniň.
Erkek dirdä... Şu gülem bor, awlaryn oň ýüregin.

Ejesi:

Salamalik gülçi dogan, bog çemeniň gymmatyn.
Çünki otuz ýaşar bu gün, ýeke didäm Hommadym.

Bu zatlary gören gülçiň, pikirleri boldy döwüm,
Ejemizde ýokmyka, ýarymyzda bar göwün...

Söýgi taktikasy

Gözlerim bilen däl ýürekden söýüp,
Arzuwlarym saňa gönügen ýaly.
Men diňe şu günü, ertiri duýup,
Hupbatly geçmişim gömülen ýaly.

Näz etsene, näziň çekesim gelyär,
Ýöne bir şertim bar, öz çägi bilen.
Saňa syrly içim dökesim gelyär,
Garasyny saklap, ap-agy bilen.

Durmuş ýagtylandy, ýakdyňmy çyra,
Ýa-da seniň özüň ýalkymmy, nurmy?
Bu aýry ykbaly baglaly bire,
Kiçijek ýürekde meň ornum durmy?

Mende-hä dur, ýürek kiçi bolsa-da,
Ullakan ornuň bar onuň içinde.
Dolulygna berjek, haýal ursa-da,
Ýaşasaň bes bagtym guş deý uçanda.

Söýülen, söýdürlen süýji günleriň,
“Bagt” atly kitaba ýygnaly baryn.
Seň geljek ýoluňa dikip gözlerin,
Menden beter saňa garaşýar törüm

Garaz gysgaldaýyn, ullakan gepi,
Gürrüňden peýda ýok, hereketden bar.
Men saňa zyňaýyn “Bagt” atly ýüpi,
Senem berk ýapyşyp hereketlen ýar.

Enemiň öwütlerinden

Bu dünýäge öňün görüp gelen ýok,
Ykbalyňa ýugrulypjyk ýöräber.
Haçan öljegini entek bilen ýok,
Halallyga ugrugypjyk ýöräber.

Iliň gepin etme,
Özüňem goran,
Gybat ýykyp biler “Men” diýen ärem.
Ölseňem öwrenme ýalançyň tärin,
Oň deňinden howlugypjyk ýöräber.

Garynjygyň hiçdir, gözüňi doýur,
Duzuny kemeltme, sözüňi doýur.
Başarsaň bedewiň yzyny eýer,
Eşek görseň öwrülipjik ýöräber.

Söýgüde utulmak hem-de utmak bar,
Üssüň donly, gyzył kürtä ýetmek bar.
Ýetensoňam saçlaryňy ütmek bar,
Ütjeklerden sowrulypjyk ýöräber.

Zähmetden çekinme, minnetden çekin,
Haramlykdan ýagan hümmetden çekin.
Abraýda agram ýok, goý artsyn ýüküň,
Bu durmuşdyr, gowrulypjyk ýöräber.

Halkyň üçin gowrul, ýurt üçin gowrul,
Mertler üçin gowrul, gurt üçin gowrul.
Dağ bolup bilmesen, alpinist bolgun,
Beýikleri öwrenipjik ýöräber.

Otly gidip barýar...

Otly gidip barýar sesli, tüsseläp,
 Ýol ugrunda, Tejen, Kaka, Mary bar...
 Ömür gidip barýar käte hassalap,
 Ýol ugrunda zäheri bar, baly bar.

Otly gidip barýar barha yranyp,
 Ýol ugrunda şäher, oba, çöli bar...
 Ömür gidip barýar gama bürenip,
 Ýol ugrunda ýandagy bar, güli bar.

Otly gidip barýar parhyna-da däl,
 Adamyn düşürýär, adamyn alýar.
 Onuň üçin çölmi, obamy, şäher,
 Parhy ýok bar kyny ýuwudyp gelýär.

Ynsan senem indi zeýrenme besdir,
 Ähli kynyň hötdesinden geljek bol.
 Oýly, pesli, çölly ömür ýoluňda,
 Başarsaň ynjama, otly boljak bol....

Hyrydaryň köp bolar...

Ýeňleslikden gaçyp, agras gylyga,
 Ýer berdigiň, hyrydaryň köp bolar.
 Eneň öwdün alsaň, gaplap gulaga,
 Söz berdigim, hyrydaryň köp bolar.

Daşky gözelligiňe ber sen ygtybar,
 Ol seniň ömrüňi anyk ýagtylar.
 “Şol gözeliň içinde-de ýagty bar”
 Diýdirdigiň hyrydaryň köp bolar.

Näzi kemräk etmek, söýgiň lukmany,
 Ýigdiň gahryn getiýr, gyzyň ketjaly...
 Söýenňe sogan däl, belki şetdaly,
 Iýdirdigiň hyrydaryň köp bolar.

Yzyňdan sygyran juda kän bolar,
 Olaň ýarsy batyr, ýary san bolar.
 Ynsanda bir söýgi birem jan bolar,
 Duýdurdygyň hyrydaryň köp bolar.

Sygyrany dälde sylany saýla,
 Saýlanyň yşgynda çoýun, ýan, gaýna,
 Kastýum balak dälde, gyzyl don toýna,
 Geýdirdigiň hyrydaryň köp bolar.

Täze gelin diýip törde oturma,
 Ýigdiňi-de oýar onam ýatyrma!
 “Guşluk bişirjek” diýp süýji batyrma,
 Soýdurdygyň hyrydaryň köp bolar.

Hyrydaryň köp bolanna gomalma,
Aýlap zyňar ykbal alyp emelne,
Saçakda duz bolsun, asla kemelme,
Doýdurdygyň hyrydaryň köp bolar..

Gyz dogan

Ýyllar alyp gitdi “Maşgala” oýnun,
Sogurdyda çagalygyň teýinden.
Oýunlary çyna öwrüp, ädimläp,
Çykyp barýaň ynha garyp öýüňden.

Indiki barjagyň, garypmy ýa baý,
Dogrummy, egrimi... (Hudaý saklasyn).
Saýlapsyň, seçipsiň, söýüpsiň ony,
Tüf-lenen tüýkülik yza gaýtmasyn.

Garyp bolsa baýatjak bol tünegňi,
Gurply bolsa nebis sütünin ornat.
Ejemiň öwreden edep-ahlagy,
Ejesine bolsun ullakan hormat.

Galanyň öwretmek maňada nep däl,
Ýene-de diýjegim sakla durkuňy.
Gözüň ýaşly çykyp barýanyň geň däl.
Gözüň ýaşly gelseň wah şol gorkuly...

Jeza...

Sen gidensoň dünýäm garyp galdy gyz,
 Göwherdiňmi, gyzyldyňmy, zerdiňmi?!
 Sen gidensoň dünýäm galdy tagamsyz,
 Maňa ömrüň süýjüligni berdiňmi?!

Berdiňmi dünýäniň gülki, şatlygyn,
 Berdiňmi buýsanjyn, guwanjyn, erkin?!
 Çünki bulaň barsy saňa baglanyp,
 Gidiberdi, dünýäm ýitirdi görkün.

Ýitirenlem maňa jeza bolmady,
 Gazananym boldy iň uly bela.
 Çünki gözleriňden syrygan göz ýaş,
 Maňa ömrüm üçin iň agyr jeza...

2015

Söýgüden başlandy beýik bagta ýol...

(toý gutlaglary we degişmejikleri)

“Bagt toýuňda” saňa edilýän arzuwlara içinden “Kabul bolsun” diýip otur. Çünki o günden soňky ömrüňi şo gowy dilegleň kabul bolmasy esasynda alyp çykyp bilersiň...

“Bagt Toýy” bu durmuşyň iň gyzykly bölegine ädim ätmekdir...

Kameraçylara gowja töläp, azrak içirmek gerek... Toý ýazgysyny göreniňde başyň aýlanmaz ýaly...

“Bagt Toýy” diýmek bu “Biliňi berk guşa” diýmek.

“Bagt Toýy” bu diňe sen we seniň gelinligiň däl-de eýsem eneň ataň hem iň bagtly günüdür...

Çünki her bir ene-ataň baş arzuwy ogul-gyzynyň bagtyna buýsanmak...

Agtyk-çowluk söýmek...

Durmuşyňyz abat, duşmanyňyz bibat bolsun!

Öýüňizde köp eşidilýän sesleň biri “çaga gülküsi” bolsun...

Bu toýa abraýy has uly bagşy çagyrsaň, toýuňda sen üçin gelenler az bolar...

Planşetlije tamadadan, talantlyja tamada toýy has şowhunly alyp barar... ikisem bir adamda bolsa bu başga gep...

Siz şeýlebir bagtly uzak ýaşasň welin görenler “Adamzadam beýle uzak ýaşar eken...” diýsinler...

Goý siziň salgyňyzy soran nätanyşlar “Bagtlylaň öýi nirde”
diýip sorasynlar...

Ak fataň içindäkem akdyr welin, onuňam içi ak bolsa ne
ýagşy...

Aýdym saz etjek aparaturalardan, bagşylardanam öňürti
gazanlarňy gowy sazla çünki bu türkmen toýy...

Bagt satylmaýar uly baýlyga,
Kalby päklik bilen oňa ýetýärler.
Kalby päk adamlar bagta mynasyp,
Olar bagtly ýaşap bagtly ötýärler.

Bagt satylmaýar uly baýlyga,
Oňa halal zähmet bilen ýetýärler.
Halal zähmet çekip, halal ýaşany,
Bu durmuşyň özi bagta eltýändir.

Bagt satylmaýar uly baýlyga,
Bagta uly kynçylykly ýetýärler.
Kynçylygy mertlik ýeňenler,
Ine şeýle bagyt toýun tutýarlar.

Bagt diýlip şuňa aýdylsa gerek...

(toý gutlagy)

Hanha görýäs iki goşa juwany
Bag:t diýlip şuňa aýdylsa gerek.
Bileleşýär bu gün durmuşyň ýoly,
Bag:t diýlip şuňa aýdylsa gerek.

Bagta öwürýärler bu gün söýgini,
Arşa göterýärler bu gün söýgini,
Başdan geçirýärler ajap duýgyny,
Bag:t diýlip şuňa aýdylsa gerek.

Saçagňyzda boş durmasyn tabaklar,
Sallançakda iňňildeşsin bäbekler,
Şatlyk göz ýaşyna ezlip gabaklar,
Bag:t diýlip şuňa aýdylsa gerek.

Kyn günde ýoldaşyň bolup süýregi,
Öňküden-de söýüň birek biregi,
Söýgüdir ynanyň ömrüň diregi,
Bag:t diýlip şuňa aýdylsa gerek.

Sözüň çyksyn gelin, ýumşak mylaýym,
Ýigdiň ajyganda çay dursun taýyn,
Buýsansyn ýoldaşyň, buýsansyn gaýyn,
Bag:t diýlip şuňa aýdylsa gerek.

Dostum gelniň bolsun diňe geregiň,
Oňa nep ýetende syzlap ýüregiň,
Şükür edip iýseň gaty çöregem,
Bag:t diýlip şuňa aýdylsa gerek.

2015

Inime

(9 ýaşyny doldurmagy mynasybetli)

Arzuwyň diňlesem “Sen boljak” diýdiň,
Rejelen ýaman däl...
Nesip, ýetersiň...
Ýöne ýetmek üçin ullakan zat däl,
Diňe on bir ýyly arka atarsyň!

Hemem birazajyk boý ösdürseň bes,
Aý näme, horlanmak işiň aňsady...
Indi meň islegmi diňleseň inim,
Saňa arzuw edýän kyndan, kyn zady...

Gorkma arzuwlamok ölüm, ýitimi,
Ýok rowa göremok, durmuşda ody.
Ýöne meň arzuwma seretseň bular,
Pajygalaň iň bir,
Iň bir aňsady.

Çünki meniň saňa dilejek zadym,
Ölüm däl, ömür däl baş harply abraý.
Özi baş harp welin, gazanmak üçin,
Baş tonna der dökmek bardyrla haý-haý...

Şony başarsaňa gysga ömürem,
Beýik ömre meňzäp geçer-de gider.
Başarmasaň, müň ýyl ýaşa parhy ýok,
Müň ýyl, müň gün içre öçer-de gider.

Gel sada arzuwam edeýin saňa,
Ömrüň uzak bolsun!
Janyň sag,
Baş dik!
Gerek bolar ýokardaky belliklem,
Bir kagyza ýazda, ýanjagazňa tik!

Goraghana

Garagummy, Sahara,
Okap bilmedim adyn.
Garaz çöllük içinde,
Gurluşyk aldy badyn.

Ýakyn wagtda dikeldi,
Ullakan goraghana.
Adyna-da goýdular,
“Ýitirdiňmi zamana?!”

Soragly goraghan-a,
Ýityänleri saldylar.
Azalýanlaň başyny,
Salam, Aleýk aldylar.

Soň bularyň üssüne,
Getirdiler Namysy.
Gözleseler azmysyn,
Edil şonuň ýalysy.

Söýgi islegi bilen,
Gelip girdi goraga.
Näme üçin, ne sebäp,
Jogap anyk soraga...

Soňra gelip goşuldy,
Wepalylyk, sylaşyk.
Ynsap, nebis, halallyk,
Gelip girdi ýanaşyp.

Goraghana kân zady,
Sygdyryp biljekmişin...
Iň ýamany bu ýere,
Ynsanam geljekmişin...

Bar-da...

Gün irden gyzaryp dogýaram welin,
 “Hä” diýmänkäň onuň ýaşmasy barda...
 Gije bilen oňşup bolýaram welin,
 Derdiňe dertleri goşmasy bar-da..

Ýaz bilen goşulyp, sähra jan geler,
 Synlamaga ynsan juda kän geler,
 Hat-da janlanypdyr gury töňňeler,
 ...Güýz gelip ýapragy düşmesi bar-da...

Adam elmydama sungata aşyk,
 Onda beýgelen bar menziller aşyp,
 Kä-te ap-ak zada “gararak” diýşip,
 Köpleriň talanta bişmesi bar-da...

Iňňe gowy zatdyr ulanyp bilseň,
 Ýerem gazyp boljak ugrundan gelseň,
 Zyýanly tarapy, usulsyz bolsaň,
 Eliňi ganadyp deşmesi bar-da...

Hanha dünýä meşhur, gözel garagum,
 Depesine gömseň bişer çöregiň,
 Hat-da tümmeklerem wepaň deregin,
 Tutman ondan oňa göçmesi bar-da...

Wezipä buýsanyp kakma döşüňi,
 Diliňi berk gora gysyp dişiňi,
 Mysal etjek muňa asman daşyny,
 Çäkden çyksa Ýere gaçmasy bar-da...

Puluň durup biler ýerbe-ýer sowsaň,
 Ýitjegi ikuçly kadasyn döwseň,
 Adam pahyr sähel rysgaly çüwse,
 Ynsap diýlen zatdan geçmesi bar-da...

Diňlemek mukaddes ussat kelimyn,
 Bärsinden gaýtarar müň bir belanyň,
 Zyýan däl kadaly içseň şerabam,
 Çäksiz içseň syryň açmasy bar-da...

Mesän günüň, pese bakyp şükür et,
 Pesän günüň, mese bakyp pikir et,
 “Çümdüm” diýen günüň bagtyň getirip,
 Guşdek al asmana uçmasy bar-da...

2015

Kineli arzuw

Kyn durmuşyň gapysynda dursak-da,
 Ýagşy niýet edýän her bir pursatda,
 Ýürek dyňzaýarka, ýyly gursakda,
 İçindäki güýji aýap saklagyn,
 Ýaşayarkak, söýmegni bes etmegin.

Senesin sanaýar durman kalendar,
 Görýän welin sensiz, göwne Ýerem dar,
 Ýylgyrşyň özünde, müň bir kerem bar,
 Mydam ýylgyr, göz ýaşlardan çetlegin,
 Ýaşayarkak, söýmegni bes etmegin.

Dodaklaňdan aldym gawun şiresin,
 Ol tagama aç şagallar girmesin.
 Kimem islär gülün özgäň tirmesin,
 Deňiz bolsam, zerur maňa çökmegiň,
 Ýaşayarkak, söýmegni bes etmegin.

Ýazsalaramrazy, maňlaýma oýup,
 Takdyrda sen bolsaň, görklär ol köýük.
 Senden öň gidäýsem, geň köýnek geýip,
 Bagtsyz bolma, bagtyň özgä seplegin,
 Ýaşayarkak, söýmegni bes etmegin.

Ýetim bilen Ýer söhbeti...

Jan berdiň sen agaçlara, güllere,
Emma bet gylygňy goýmadyňmy sen?
Bäs gelip bileňok açgöz garnyňa,
Adamy “Iýmekden” doýmadyňmy sen?

Seniň ýüregiňde doňluk, gar barmy,
Ýa-da adamzatdan sende ar barmy,
Sormak aýyp dälmi ýaşja çagany,
Ýa-da döwür ýaly aýnadyňmy sen?

Üssüňde geçirýär ynsan ýaz, gyşy,
Synlaýar tebigat, mör-möjek, guşy,
Soňunda astyňa göçürdip goşy,
Baş günlük ýagtyda güýmediňmi sen?

Söýgi bilen ýeňip hupbaty, kyny,
Bagt görmek gezegi geldi ahyry,
Gujagyňa gizläp Zöhre, Tahyry,
Olaryň yşkyna köýmediňmi sen?

Esasy arzymy aýdaýyn saňa,
Ejemjany aldyň çuňlardan, çuňa,
Rehmiň inmedimi heý seniň maňa,
“Ýetim” diýdirenňi duýmadyňmy sen?

Ýer diýdi:
-sözläňde üns bergin çene,
Enesiz galana ine men ene.
“Amanatym berip yzyna ýene,
Gelerin dolanyp” diýmediňmi sen?

2015

Men bu gije uklamadym...

Men bu gije uklamadym,
Uklatmady köne derdim.
Yatmak islâp gözüm ýumdum,
Wahh bolmady, seni gördüm.

Men bu gije uklamadym,
Düýn gijede men ýatmadym.
Bu wepasyz ýalançyda,
Söýgide-de men utmadym.

Men bu gije uklamadym,
Belki ertirem ýatmaryn.
A sen özgäň gujagynda,
Ynjalykly ýat arkaýyn.

Men bu gije uklamadym,
Belki hijem uklamaryn.
Sorag jogap gelen pursat,
Men ozümi aklamaryn,

Aklar meni şo pursatda,
Hak söýgim hem göz ýaşlarym.
Orun çalşyp belki “Anda”,
Seň deregñe men uklaryn.

Emma bu gün uklamadym.
Kä oturdym,turdum gezdim,
Içim döküp ak kagyza,
Gozgan köne derdim ýazdym.

2014

Durmuş hakda ýazmajak bolup, Durmuş hakda...

Irden turup gara kofeň badyna,
Galam alyp bir-iki bent ýazaýyn.
Söýgi, durmuş, dostluk atly ummanlaň,
Aýdyň dostlar haýsysynda ýüzeýin?

Söýgi ummanynda ýüzeýin diýsem,
Ýüzüp ýören müň däl, milýon ekeni.
Düýnjek süýdi taşlap, çörege başlan,
Çaga “Şöýýän” diýip bilýän ekeni...

Durmuş ummanynda ýüzeýin diýsem,
Sakçylar ol ýere ibermediler.
“Entek irräk geldiň dolan yzyňa,
Ýeke özüň gark bolarsyň” diýdiler.

Dostluk ummanyna geldim-de ahyr,
Dowam ediberdim şonda ýüzmegi.
Şeýdibem bu günki ýazyljak şygry,
Makul bildim dostlar hakda düzmegi.

Çagalykda oý:njak oýnan dostlarym,
Görýän welin durmuş oý:njak däl eken.
Ondaky kynçylyk ondaky hupbat,
Duýdansyz ten ýyrtan gyýlçak ýaly eken.

Çagalykda sahna oýnan dostlarym,
Görýän welin durmuş sahna däl eken
Onda komedýany ornatjak çagyň,
Tragedý:a atyp taşlaýan eken...

Çagalykda bakja gatnan dostlarym,
Görýän welin durmuş bakja däl eken.
Munda terbiýeçi juda rehimsiz,
Duýduryşsyz göni gapjaýan eken.

Garaz gaýgy, gülki hereket bilen,
Tölöp barýas geçen günleriň muzdun.
Isleýşiňçe ýaşap, ýazyp bileňok,
Bu goşgynam şoňa göräräk düzdüm...

2015

Ar alyş (degişme)

Seň yzyňda çapa-çapa,
Ýedi köwüş dargap gitdi.
Söýgim üçin gurban bolan,
Günler maňa gargap gitdi.

Güjügňizden gaça-gaça,
Döretdim ullakan ýoda.
Itiň çeýnän balaklary,
Dikip-ýamap etdim moda.

Damagyndan hörek geçmän,
Sekiz kilo horlandym men.
Seň yzyňa düşmezden öň,
Döw deý daýaw oglandym men.

Ýalbarmaklyk, ýakarmaklyk,
Et, süňküme ornap gitdi.
Toýa niýetlenen sygryň,
Göleleri garrap gitdi.

Toýa getirjek bagsymyň,
Ses, owazy tükenipdir.
Köpler ýaly fonagramma,
Aýtmadygna ökünipdir.

Dogan-gardaş, “Gelne” diýip,
Öýme baryn goýberipdir.
Arman syçanlar sandykda,
Menden öňürt öýlenipdir...

Ynha bu gün ýetdim saňa.
Gurban edip, şunçalary.
Gapymyzda toý-dabara,
Sowgat edip gunçalary.

Dur bakaly,
Synla meni!
Gör söýginiň ýaralaryn.
Bir ömrümi bagyş edip,
Indi senden ar alaryn!

Wada

Gara gözleriňde mertligiňi gördüm,
 Aladasyn gördüm soňky ykbalyň.
 Gözlerden syrygyp suwun akdyran,
 Bu nähili durmuş, neneňsi zalym?
 Ýanan ynsanlaryň akly jemlense,
 Şahyram däl belki bolardym alym...
 Gözleri doýmazak akmak ataňa,
 Sowgat etdiň dünýäň baýlygyn, malyn.
 Hiç kime gyzyksyz, seniň durmuşyň,
 Toýdan soňky ömrüň, soňky ahwalyň.
 At aldyň obada, wah garamaňlaý,
 Ýaş aýaly bolup, bir baýja çalyň.
 Ne güne saldylar, nädip ýakdylar,
 Wah meniň görgülim, wah maňlaý şorum!
 Gyzykly däl kimiň törün bezäniň,
 Meni ýaşadýan zat dünýäde baryň.
 Seni unutmaly,
 ýöne başarman!
 Başararyn belki azanda pälim...
 Ýa-da şeytanlardan alamda tälüm,
 Belki nokat goýar bar zada ölüm.
 Ondan bärde hiç zat ünsümi bölmez,
 Ynanmak kyndyram,emma rast sözüm!

Rubagylar

Başyma gonanda ylham humary,
Kelleden aýyryp derdi, dumany.
Käsesinden şerap dadyp Haýýamyň,
“Gel ýazyp göreýin” diýdim rubagy.

Dagdan bir daş alsaň, asla peselmez,
Daga bir daş goşsaň, asla eselmez.
Dünýä geleninde ryskly geleniň,
Tä mundan gityänçä rysky kesilmez.

Başyma uranda yşgyň heseri,
Aýdym aýtdym, düzdüm ýüzläp eseri.
Hatda janymyda dözdüm,
Ýeke zat,
Diňe aýrallyga dözmedim seni.

Çyn dost soňuňa däl, başyňa geler,
Çyn dost tomsuňa däl, gyşyňa geler.
Saňa däl baýlygňa baglanan "Dostlar",
Işiňe däl belki aşyňa geler.

Ýamandan, ýagşyny döredip bolmaz,
 Alymam garany, ak edip bilmez!
 Dünýäniň ýüzünde bir hakykat bar,
 Eşek bolup doglan, at bolup ölmez.

Jakgyldap gülüşni bilbilen heňi,
 Gorkün artykmaç däl, ter gülün deňi.
 Huş bolup bilmesem, düşüşni bolayyn,
 Gijeler oýanman görgüni meni!

Per-ýeleksiz bormy guşuň zynaty,
 Açyk ten görklärimi gyzyň syratyn?
 Musulmançylygy goramak gerek,
 Ýewropa neýledi modaň halatyn...

Ýaz ýaş şahyr haýda, galamyň ýiti,
 Ýazmak öwrenilýän kär däl ähbetin...
 Ýlhamyň galamdek ýitelen çagy,
 Bolýan däldir kütelmeklik möhleti...

Ata we Ogul

Haldan doýan bir garry,
Ogly bilen ýaşapdyr.
Ýetmän perzendiň mähri,
Ý aşulymyz üşäpdir.

Hiç bir zada zar etmän,
Ýetişdirdi ogluny.
Perzendine bag:ş etdi,
Her sagady, her günü.

Ýöne mähirlän ogly,
Bolupdyr bir zöwwetdin.
Edenini çeker ol,
Durmuş uzak, dünýe giň.

Durmuşda hiç etmişin,
Galan däldir jogapsyz.
Munda bolmasa anda,
Gynar seni bir “Atsyz”
Geçse ömrün sogapsyz.

Şu ýadyna düşdümü,
Mähir indi ýüregne.
Kakasyny, boş günü,
Alyp çykdy mellegne.

Oturdylar bileje,
Teýinde uzyn bagyň.
Jakgyldaşyp serçeler,
Edýärdi göwün şadyn.

Hasasyny göterip,
 Sorag berdi kakasy.
 Serçelere seredip,
 -Näme oglum aýtgyn şu?

-Kaka oýny goýaly,
 Ýagşy görýär-ä gözüň.
 Onuň nämedigini,
 Gowy bilýäňä özüň.

Kakasy öz oglundan,
 Ýene gaýta sorady.
 Ogly keýine tutup,
 Öz jogabyn gorady.

Jogapsyz galan ata,
 Diýdi: -heý namart ogul.
 Sen edenňi çekersiň,
 Bir gezek ahyr ömür...

Ýadyňdamy çagakaň,
 Oturardyk mellekde.
 Şu sowaly bererdiň,
 Her aýda, hem her hepde.

Her gezek sorasaň-da,
 Jogap berdim diýmän ýok.
 Munyň serçe, bu garga,
 O görýäniň ikatýok.

A sen bolsa ýeke gez,
 Serçe diýip bilmediň.
 Wah jan ogul garaşan,
 Netijämi bermediň.

Gitdiň Sen!

(Boksyň şasy Muhammed Aliniň ýagty ýadygärligne)

Bir agyr sportyň täjini geýip,
Ýüreklere nagys çekip gitdiň sen!
Kebelek deý ýeňil uçmagy söýüp,
Ary deý duýdansyz çakyp gitdiň sen!

On sekiz ýaşyňda dakynyp medal,
Garşydaşlaryňda goýmadyň mydar,
Seniň urgularňa diňe Döw çydar,
Ondan galanlaryň ýykyp gitdiň sen!

Bat alyp ugranda maksat-myrazyň,
Muhammede çalşyp Marcellus adyň,
Göterdiň Yslamyň bir gez şöhratyn,
Din öňünde dyza çöküp gitdiň sen!

Diýdiň:
“Allam berip maňa keseli,
Çözdi aradaky uly jedeli.
Nomer bir men dälde, Taňrym ekeni!”
Kän günäň astyndan çykyp gitdiň sen!

“Kükürt çöp oduna çydamak agyr,
Dowzah ody tene, neneňsi deger?”
Ynha bu sözlerňe dünýä baş eger,
Hakykata göni bakyp gitdiň sen!

Dostlarym...

Nomer berip, “problemmaň bolanda,
ýeke gezek aýlaý” diýen dostlarym.
“Hol gözelleň haýsyn ýürek islese,
Yryp berjek saýlaý” diýen dostlarym

“Söz berýäris toýlaryňda, ýasyňda,
Dik durarys hökman” diýen dostlarym.
“Agyryň duýulsa eger başyňda,
Bolarys biz Lukman” diýen dostlarym.

Jaň etdim bir günem hemaýat isläp,
Başyma iş düşüp gözýaş jürledi.
“Abonent öçürlen” diýip nüz bilen
Deregñize bir gözel gyz gürledi.

Goý sizli geçmesin meniň ýaslarym,
Iň bolmanda toý:ma geliň dostlarym.

Geçmegiň gerek...

Belany iterse seniň üstüňe,
Eger ot bolsaň-da öçmegiň gerek.
Duşman duzak gursa düşüp kassyňa,
Ondan köpri gurup geçmegiň gerek.

Maňlaýňa ýazylsa bir nadan aýal,
Ejeňden geçmegiňe ýüwürtse hyýal,
Meni diňle, gepim hiç etmez zyýan,
Oňa çykyş gapyň açmagyň gerek.

Goňşy saýlamakda asla utulma,
Eger zalym bolsa ýokdur gutulma,
Ýok!
Bar ýaly alaç bu agyr zulma,
O ýerden basymrak göçmegiň gerek.

Ýañsylasa eger bir päli azan,
Güýç bar diý:p göreşme eý dostum Tagan,
Sen güýçli bolsaň-da, ol gara gazan,
Garasy ýokmanka gaçmagyň gerek.

Dostuň beýgelende, beýgel sen bile,
Içini köýdürme ýalandan güle,
Büdrände-de eliň berip sen ele,
Bile gonup bile uçmagyň gerek.

Watan mukaddesdir şeýle-de galar,
Mukaddes ondaky derýalar, daglar,
Oňa seň kömegiň zerurly çaglar,
Aýaman gara der seçmegiň gerek.

2014

*Edil güldirer-ä diýjek däl emma ýylgyrtjak degişmejikler
we goşgujyklar...*

Adam pahyram hor bolmajak bolup semreýýäädä...

Garyp bolanyňa görä puluň bir köp bolaysa..

Glawnysyna Mike Taýsonyň suratyny goýup, adynada
Messi diýip ýazyp, družba ugradyp “Tanadyňmy dost”
diýýän dostlara nähili jogap bermeldigi hakda entegem
oýlanyp ýörün...

“Guşuň... şeytdigi, işiň bitdigi” diýen yrym gör näçe üssi
zaýalananlaň göwnüne tesselli berendir... (aslynda bu
ýagdaýda, adam dälde guş işini bitirýär)

Adminleň ussatlygy:

Maykl Jekson hakynda aýy habar... yzyny okamak isleseniz
aşakdaky akkaunta goşulyň...

Goşulandan soňra:

Ýadyňyzdamy ol 2009-njy ýylda aradan çykypdy...

Druzyamda Şakira, Jennefer, Maksim dagylar bar diýip
begenip ýörsem, asyl olar goňşularmyz Şeker, Jennet,
Mahym dagylar ekenä...

Bir saza, iki aýdym... bir aýdyma, iki klip çykaryp bilýän
aýdymçylarmyz barka sungatymyzyň ösmezlige haky
ýokdur!

Bizde line çatynyň hyzmat edýänine eýýäm kän ýyllar
bolly welin emma özi družba ugradyp “kim sen” diýip
soraýanlar entegem kemelmedi....

"Pişijegim", "Towşanjygym", "Kepderjigim", "Guşum"
 diýlip söýgi mynasybeti bilen aýdylýan sözleň aňyrsynda
 "HAÝWAN" sözünüň ýatandygny gyzlarmyz entegem
 aňanok...

Ahyrzaman ertir gelyä diýselerem etjek işleriňden galma...
 2012de-de diňe tok öçüpdi...)))

Besdir Aişwari gynama meni!

Maňa ne döw çaldy, derdim kim biler?
 Bu ýeňil ýüregim söýüp ýör kimi?!
 Daşyma çykarsam hemmeler güler,
 Besdir!
 Aişwari gynama meni!

Seniň mesgeniň-ä alys, Hindistan,
 A meniňki bolsa bu, Türkmenistan,
 Azýaly bolsakda saňa menzil kân,
 Oýlan...
 Aişwari gynama meni!

Gijeler göremok senden başga düýş,
 O düýşe aldanýa, bu sadaja huş,
 Bu neneňsi söýgi, bu neneňsi güýç,
 Besdir!
 Aişwari gynama meni!

Özümi çeksemem gidip barýa jan,
 Owadan ýigitler, soňam sizde kân,
 Senä Hristian menem Musulman,
 Düşün!
 Aişwari gynama meni!

Neçün düýşe girýäň?
 Oww men bir üşän,
 Bilmedim bu söýgi nämeden nyşan,
 Saňa men däl Şahruh, Hritnik, Kişan,
 Gelşer.
 Aişwari gynama meni!

Düýşde beräý iň bolmanda idiňi,
 Laýnda aýdaýyn aýtjak zadymy,
 Sen haýran galarsyň bilseň adymy,
 Ynan!
 Aişwari gynama meni.

Dogry, öň söýýärdim, görüp kinoňy,
 Arzuwlap otyrkam diýýardi: "Soňy".
 Seni yzlap görsem ejemden uly,
 Düşün!
 Aişwary gynama meni...

Bir günem ýitirdim düýşümde ony,
 Şo gün diýdi alyp uludan demi:
 "Söýemde söýmediň gynama meni,
 Besdir Kerimhally söýemok seni!"

2014

Line geleni bäri...

(Nuryşka öýkünme)

Garyn doly doýanok,
Line geleni bäri.
Girmesek erk goýanok,
Line geleni bäri.

Öňler eşik geýerdik,
Ondan artsa iýerdik,
Ine şolaram goýduk,
Line geleni bäri.

Gije görülenok düýş,
Irden ýuwulanok diş,
Ýatdan çykyp barýar iş,
Line geleni bäri.

Line girýär aýaly,
Köp zatlarda hyýaly,
Naharsyz otyr äri,
Line geleni bäri.

Öňler teňňe oýnardy,
Öňler leňňe oýnardy,
Olardan dawno ardyk,
Line geleni bäri.

Bolduk köp zat şaýady,
Tanaldy köpleň ady,
Tmcell, MTC baýady,
Line geleni bäri.

Kellesi göçdi Sonañ,
Diýenin etmän enäñ,
Öñler gyzdy, boldy san,
Line geleni bäri.

Dogry işletse ulus,
Ondan zyýan görmeris.
Golaýa geldi alys,
Line geleni bäri.

Işletmezden kelläni,
Özgä atma günäni,
Tanadyk biz dünýäni,
Line geleni bäri.

Awtomatyň içgepletmesi

Ynsanyýetiň bet pälinden döredim,
Döredim olaryň ýigrençlerinden.
Ýaratdyňyz meni,
Indi goranyň!
Dünýäde görkezjek elhençligimden.

Bir okum jemlejek, bir uly ömri,
Ýogsa ömür nirde, ýeke ok nirde.
Islegim boýunça edýändir öýtyäň,
Ýalňyşma!
Ýaşap gör dünýäme girde...

Aslynda nebsiňiz bar zada sebäp,
Nä zaryň dünýäni sorajak bolup?
Ýogsa ynan, meň üçinem aňsat däl,
Müňi gyrýan, birin gorajak bolup...

Meniňem arzuwym päkize bolmak,
Bu ýaman işlere gatyłmasadym.
Içmesedi Habył, Kabylyň ganyn,
Menem bu dünýäde atyłmasadym...

Ýatlama

Ýeke goýup gitdiň, duýmady asman,
Bulutlar sarsmady, ýagmady ýagyş.
Ýöne gözýaşlardan öllendi desmal,
Ýüregme çekildi ot bilen nagyş.

Ýeke goýup gitdiň, duýmady şemal,
Süňni sarsyp ýetişmedi agaçlaň.
Ýöne ömrüň şatlyk, gülkisi kemäp,
Gidişin synladym ýaz çagy guşlaň.

Ýeke goýup gitdiň, duýmady dünýä,
Millýardalar ýaşap ýör, bir maňa ýer dar.
Hemem gohly durmuş, dymyk görünýär,
Sagat dilleriniň ýöreýşi myrtar.

Ýeke goýup gitdiň, duýan men boldum,
Yzyňdan gitmäge, ugur ýok maňa.
Söýüp, söýlüp bilmän paýymy aldym,
Ýeňil gidişiňden, agyr ýatlama.

Tansçy

Saga, çepe, ýatdy, turdy, egildi,
Ynha-da bat alyp ýokara bökdi.
Bary-ýogy alty hereket üçin,
Bir çay käsä golaý gara der dökdi.

Aňsat däl, tans etmek bu hemmä anyk,
Başaranok ony şoň üçin herkim.
Ýöne başaryanlar güjeňläp ýörler,
Uzyn boý,
Inçe bil,
Garaz gül görkün.

Şahyrçylyk kespiň kyny diýdiler,
Emma tansçy görüp oýlandym menem.
Dil bilen ýurt waspyn zordan aýdýarkak,
Olar böküp, eglip aýdýarka neneň?!

2015

Nebis

Göwnüm Nýu Ýorkda uçýar,
Göwräm bolsa obada.
Göwnüm BMW-de uçýar,
Emma özüň wolgada.

Göwnüm ýyldyzy islär,
Emma aýagym ýerde.
Göwnüm alymlyk islär,
Ýöne zat ýok bu serde.

Göwnüm Ýewropa islär,
Emma göwräm Azýada.
Göwnüm dem almak islär,
Krymda, Antalýada.

Ýüregim söýgi islär,
Ýöne mydam gaýgyda.
Göwnüm Gimalaý islär,
Kä-te ondan beýgi-de.

Göwnüm rahatlyk islär,
Emma başym gowgaly.
Gowgalyja başym bar,
Özem ejiz göwreli.

Göwnüm islegden doýmaz,
Ony islär, muny islär.
Olara-da ýetensoň,
Ýyldyzy hem Güni islär.

Jan saglygy islemez,
 Çuwal-çuwal baýlyk islär.
 Derin döküp işlemezden,
 Köpräk-köpräk aýlyk islär.

Şol nebsewür isleglere,
 Garşy çykyp bilseň eger,
 Meňzäp ýaşap beglere,
 Bagtly bolarsyň meger.

Berenine şükür edip,
 Doga kylgyn Hudaýa.
 Urup aglap eý ynsan
 Meňzemegin gedaýa.

Maşyn berse, uçar isläp,
 Uçar berse, kosmos islap,
 Ogul berse, gyz isläp,
 Gyzyn berse, ogul isläp,
 Çigildem däl, bagül isläp,
 Jiguli dal, wolga isläp,
 Manat berse, dollar islap,
 Ynan nebse buýrmasaň,
 Bar toplanyň gider poslap.

2013

Agyr düşen dileg...

Ak öýmede seni görmek isläpdim,
Duşuşýarkak ak ýyldyzlaň astynda.
Ynha şol islegim, seret söýgülim,
Ikimiziň söýgimiziň kastynda.

Ak öýmede seni görmek isläpdim,
Gözleriňe umyt bilen bakamda.
Men ters arzuw edenime düşündim,
Şol dilegim gelip meni ýakanda.

Ol dilegim kabul boldy gördüm men,
Toý günüňde seni akja öýmede.
Öýmede däl öýde görmek islärdim,
Utuljagmy bilsem bu ters söýgüde...

Alym we Ölüm

(näbelli alyma)

Mazaryňa ýaşyl otlar örüpdür,
 Gül örse-de geňlemezdi adamlar
 Goýmadyk bolaňda giden mirasy,
 Zähmetinden ýeňlemezdi adamlar

Senem Hudaý dälidiň, ynsan ogludyň,
 Ýöne bardy seniň täsin gudratyň.
 Ýer, tebigat, haýwan, ynsan öwrenip,
 Büdreseňem ylma, bilme büdrediň.

Ýer astyndan agtardyň sen hakykat,
 Ýer üssünden hakykaty gözlediň.
 Kelläňden böwüsýän zehiniň bilen,
 Çözüp boljak çözgütleri çözlediň.

Seniň eden, işleň açyşlaň hakda,
 Mekdep döwri kän sapaklar aýdypdyk.
 Beýle abraý, sogap, ukybyň bilen,
 Ölümündenem sypaýarsyň öýdүpdik...

Husydyň söýgüsi

Men seni söýýärim, çaksyz söýýärim,
Bermesem-de saňa desse-desse gül.
Özüňe, özüňi berip bolsady,
Bolardyň ýeke däl, esse-esse gül.
Duýgularym begdi, ýeňles başyma,
Olaram söýgiňe bolupdyrlar gul.
Gurbany bolaryn duýgularymyň,
Galmasynlar garyp ýüregimde dul...
Men seni söýýärim, çaksyz söýýärim,
Hernä söýmek üçin soralanok pul.

Ärsary gyzy...

"Hoş geldiňiz" diýdiň güler ýüz bilen,
Sary reňk köýnegiň ýatlatdy güýzi.
Waspyňy aýdaýyn ajap söz bilen,
Gül bilen bäsleşen Ärsary gyzy.

Hyzmata başladyň ýazyp saçagyň,
Ýüzüňi gizledi gürje seçegiň,
Tüýs diýýän gyzyda meniň ejemiň,
Bakysy kalp deşer, Ärsary gyzy.

Goýduň ses çykarman çayly çäýnegi,
Has gowy synladym dakyp äýnegi,
Her näçe baksam-da tapmadym kemi,
Edebi görk goşar, Ärsary gyzy.

"Myhmansöýerligiňiz öňdenem belli,
Ýöne gözelligiň has aklym aldy",
Diýenimde ogryn seredip güldi,
Gülkä ýürek joşar, Ärsary gyzy.

Uzak günüm geçdi garap görküňe,
Sawçy ibermesem goýmaz erkime,
Aýagym kän düşsün bu öýe ýene,
Turaýyn,
Gün ýaşar, Ärsary gyzy.

Akym

"Hüwwä-hüwwä hüw balam",
Ene hüwdä hiñlenýär.
Çaga niýetlenen ses,
On deşikden diñlenýär.

Hallan atýar sallançak,
Beýhuş edip körpäni.
Çaga höwesiñ geler,
Oýlanok ol ertäni.

Aladasy iýmitdir,
Olam bitýär göwüsden...
Käte urnanam bolýar,
Diýp "Gundagmy böwüssem".

Çeşme ýaly tämiz ol,
Ýok ömründe tegmili.
Öz elinde baýlygy,
Öz elinde begligi.

Ynha basym ýetişer,
Aladasy köpeler.
Ykbal ýola düşürer,
Aşylar dag-depeler.

Gam basmarlap başyny,
Galdyrmasa belende.
Ynanasy gelmez hiç,
Dünýä dertsiz gelenne.

Söýgi

Derekli gürrüňler, derekli söýgi,
Derek boýly bilen, derek astynda.
Söýgini müdimi saklamak üçin,
Ýakymly wadalar gerek aslynda...

Bolmajak zatlary wada etmäýin,
Bolaýjaklaryna alaly ugur.
Meselem:
Kiçijek oba, bir mellek,
On dört sany goýun, baş-alty sygyr.

Nämämize derkar, hanlara mahsus,
Giden uly şäher, köşkli, eýwanly?
Kem bolmaz, garranja çagym, külbede,
Diýsem "Gökje çaydan, demle keywany!"?

Gaty zeruram däl ýaglyja maşyn,
Aýagmyz işlese, saglygmyz berkär.
Adamzada görki, görmegi dälde,
Birinji nobatda saglygy derkar.

Wada edip biljek, ogul, gyz, agtyk,
Öte geçdim öýdýän...
Owaly Hudaý!
Şol goldasa, baýlaň baýy bolarys,
(Erbet etmişmim ýok, goýmazla gedaý)

Aý näme görşüňdek bagytly durmuş,
"Ýagşy niýet-ýarym döwlet" diýleni.
Şundan artyk zada ýetenok güýjüm,
Sadaja arzuwlam bilen söý meni!

"Ogry" diýmăň!

"Ogry" diýmăň maňa!
 Sizden haýyşym?!
 Bu "kesp-kärden" asla başym çykanok.
 Diýmăň maňa sözleriň iň paýyşyn,
 Ejiz göwräm bu agramy çekenok.

Diýiň razy
 "Senden çykmaz goşguçy,
 Şahyr bolmak hakda pikir etme sen!"
 Emma welin "Ogry" diýmăň haýyşym,
 Goý ýetmäýin arzuwlarma ýetmesem...

Men döremok okalmadyk sahypa,
 Del söz gözläp kitaplaryň gatyny.
 Meşhur eserlerden ýörelge alyp,
 Çapyp ýörün "Ylham" atly atymy.

"Ogry!" diýmăň!
 Beren akja süýdüni,
 Garalamaň!
 Garalamaň!
 Ejemiň...
 Oňa derek diýiň "Ýoly pozýaň sen!"
 Kowuň meni,
 Men bu ýoldan geçerin!

Emma welin "Ogry" diýmăň haýyşym,
 Ogrulygma subutnama tapyň siz!
 Ýeke setir, ýeke kişiňki bolsa..
 Ony ýazan ellerimi çapyň siz!

Hoş gal Talyplyk ýyllarym!

Ýetäýdiňmi menziliňe,
Ylymdan gäden günlerim?
Saňa soňky sözüm, diňle,
"Hoş gal, talyplyk ýyllarym!"

Täze ýüzler, täze mekan,
Rektor, mollum, talyp, dekan,
Tanyş borsuň ýekän-ýekän,
Hoş gal, talyplyk ýyllarym!

Çäreleriň çäresi ýok,
Oň talypdan iresi ýok.
Şonsuz günleň şiresi ýok,
Hoş gal, talyplyk ýyllarym!

Kartoşkadan, ýumurtgadan,
Guzlamaga galdy gadam.
Aşgazany deşip giden,
Hoş gal, talyplyk ýyllarym!

Öýden gelse ýeke çörek,
Çalyşmarsyň dünýä derek,
...hemmä ejäň eli gerek,
Hoş gal, talyplyk ýyllarym!

Eller çişer referatdan,
Oýun-gülki çykyp ýatdan,
Şeýdip-şeýdip ädim ätdim,
Hoş gal, talyplyk ýyllarym!

Bolmaz begençleriň çaky,
Berlen günü, talyp haky.
Ik-üç günden belañ oky,
Hoş gal, talyplyk ýyllarym!

Talyp söýse dymyp ýörmez,
Gözi özge gözi görmez...
Şeýdip söýgem çetde durmaz,
Hoş gal, talyplyk ýyllarym!

Bäşlik diýp dyz epe-epe,
Näz, minneti çeke-çeke,
Şeýdip bilim alnar şepe,
Hoş gal, talyplyk ýyllarym!

Şu günün buşlугy

Asman agarypdyr, dogupdyr Günem,
Şeýle ýatmak bormy,
Turuň adamlar!
Janyňa şypadyr säheriň sesi,
Bu owazy diňläp görüň adamlar!

Ýagtylypdyr dünýä, açylyp güller,
Turuň,
Synlamaga geliň adamlar!
Ýatmaklyk diýlen zat gabyra mahsus,
Diriligiň gadryn biliň adamlar!

Gaban Meni...

Gaban meni senden şuny isleýän,
 Gabanmasaň söýmeýändek duýulýa.
 Gaban meni senden söýgi isleýän,
 Gabanmasaň ýüregme buz öýülýär.

Gaban meni şemaldan, hem ýagyşdan,
 Gaban meni gözel-gözel güllerden.
 Çünki bilýäň,
 Şahyrsumak kelläme,
 Täsirini ýetirip dur güller hem.

Gaban meni asmandan, hem bulutdan,
 Gaban meni ağaçlardan, töňñeden.
 Çünki bilýäň,
 Meniň ussa göwnüme,
 Täsirini edip biler töňñe hem.

Gaban meni ýene-ýene köp zatdan,
 Gaban meni erkek bolsam bolayýn.
 Gaban meni iň bolmanda soňunda,
 Çakdanaşa söýülip bir öleýin...

Görde gürlän görmedim

Söýgi höküm etse, ondan öňürtjek,
 Ýa-da ony basjak perman görmedim.
 Ýalňys perwaz ursañ ganatyň ütjek,
 Ütülen ganata derman görmedim.

Leýli-Mejnun hemmeleriň dilinde,
 Öwrenilýär medeniýetde, bilimde.
 Bu höwesden netije ýok bu günde,
 Çyn söýgini haklan, gurban görmedim.

Haram bagtly etmez, baýadyp biler,
 Garypja külbäni jaý edip biler.
 Aýnadar, soň halyň "waý" edip biler,
 Şol köşkde gaýşaryp ýerlän görmedim.

Bagt gelende ýol saýlama, sagmy, çep,
 Kynçylykdan yza tesme, öňe çap.
 Her minutda peýda getir, döwlet tap,
 Sagat dilin yza pyrlan görmedim.

Ýagşa däl, ýamana ýykylýar döwür,
 Geljegiň eliňde,
 Jennete öwür.
 Munda bary-ýogy ýekeje ömür,
 Dünýä iki gelip derlän görmedim.

Şol pursaty gorap ýaşa garadan,
 Hereketiň bolsa goldar Ýaradan.
 Duzly gürle, il agzyňa sereder,
 Duzuňy seç, gö:rde gürlän görmedim.

Başga milletli gyza

Söýmejek boldumda, söýäýdim öýtýän,
 Söýdürmejek bolup, söýdürdiň senem.
 Müň akyllysyran bolamda näme,
 Sary saçyň ýaly köýdürdiň menem.

Gök gözleň gurbany bolaýdym öýtýän,
 Gara gözlem sende eglenmän geçmez.
 Bir mahal bu gözler öçerem welin,
 Olaryň döreden duýgusy öçmez.

Dilimiz aýratyn bolanda näme,
 Duýgular çyrmaşyp ösüp barýarka.
 Dinimiz aýratyn bolanda näme,
 Söýgim böwetleri kesip barýarka.

Emmalyja ýeri bar bu söýginiň,
 Ol heniz özüni ýat etdiräýmez.
 Söýgem söýgi welin, döp diýlen gala,
 Entekler üssünden ätletdiräýmez.

Karz

Men juda howlugýan, sabyrsyz ýaly,
 Nädip gyssanmaýyn, garraýar kakam?!
 Naçe ýaşym gidip, ulaldygymça,
 Ony görenimde, isleýän galkan.

Ýok ol maňa sorag bilen bakanok,
 Umydygärem däl, baýlykdan, maldan.
 Ýöne şükür, Allam meni ýasanda,
 Dolduran, ýüregmi, ynsapdan nurdan.

Kakam garrap barýar howlugýan juda,
 Ýok, ol etmez meniň üssümden arzyn.
 Ol algydar emma duýanok, duýmaz,
 Meni bolsa gynar ogullyk karzým.

Türkmeniň

Ol hezreti Muhammede uýarlar,
Yslam atly dini bardyr türkmeniň.
Aşdan öňürt, zähmetinden doýarlar,
Asly halal, nany bardyr türkmeniň.

Myhman bolup barsaň oba çetinden,
Gägirderler tokly, çebiş etinden.
Haly, düşek tapdyrmasa-da ýüňden,
Keçä derek dony bardyr türkmeniň.

Sözi atylan ok, namysy galkan,
Golun baglap bilmez galkynsa, arkan.
"Watan jandan eziz" şygary halkyň,
Namys-arly gany bardyr türkmeniň.

Naz-nygmatdan doly, arzyly saçak,
Däpleri hormatly, toýlary goçak.
Bir elinde dutar, birinde gyjak,
Aýdym bilen sazy bardyr türkmeniň.

Sallanyp ýöreýşin, görenler haýran,
Ýüreginde hyjuw, ahlagy gaýnar.
Gözelligni görüp guşlaram saýrar,
Bugdaýreňkli gyzy bardyr türkmeniň.

Oguz hanyň, Alp Arslanyň, Göroglyň,
Mertliginden, mertlendi kân är ogly.
Bir ýörelgä uýýar bu gün bar ogly,
Taryhda çuň yzy bardyr türkmeniň.

Surata seredip

Soňky suratyňda gülüpsiň welin,
Aglap görmedikdeý, aglamajakdeý.
Ellermi şeýlebir gysypsyň welin,
Edil başga bagtyň baglamajakdeý.

Ýüregiň, ýüregme ýakyn durupdyr,
Diňe tenler aýra salypdyr şo gün.
Suratça pul gerek, şonuň üçinem,
Pursaty sypdyrman alypdyr şo gün.

Golaýlanda gyrmyz lebiňe, lebim,
Kadr tükenipdir,
Oňmaly boljak...
Ýok-ýok indi oňman, besdir suratçy
Bagyşla!
Zähmetiň ýanmaly boljak...

Öýkeleme "Ýanýar" diýip zähmetiň,
Gel çoýnaly,
Dertleň güm bolşuny gör.
Ýönekey zähmetiň, beýik söýginiň,
Ýalana öwrülse kül bolşuny gör.

Töhmät

Şeýtan öz oglunyň golundan tutup,
Alyp çykdy zemin tanyşlygyna.
Elini uzadyp asmana, ýere,
Göz aýlatdy dünýän giňişligine.

-Oglum ol görýäniň çerkezdir, sazak,
Ýanmaklyk ukyby bardyr olaryň.
Bu görýäniň bolsa gulandyr, atdyr,
Ýüwrüklik ukyby bardyr bularyň

Hanha ol kiçijek akja derili,
Zyýansyz haýwandyr ady hem Towşan.
Kän zat hem iýenok öz garny üçin,
Gözläp ýör mydama käşirdir, ýowşan.

Garaz tanyşdyrды sygyr, it bilen,
Gyrada galmady doňuzdyr, Tilki.
Syçandyr, garynja, tomzakdyr, siňek,
Tanyşlykdan galan däldirler belki.

Nobat ýeteninde ahyr adama,
-Oglum bu görýäniň ynsandyr bilseň.
Olar akylydyr şeýle hem nejis,
Şulary mäkämje mydama bil sen.

Ýalňyşsalar ýolda ýa-da ýoda-da,
Azaşsalar çölde ýa-da adada,
Iň bärkisi hata etseler sözde,
Ýa-da бүдreseler tekizde düзде,
Derhal bar günäni bize atýarlar,
"Şeýtan kakdy" diýip töhmät ýapýarlar.
Şoň üçin olara ýakynlaşma kän,
Şeýleräk ejizräk jandardyr ynsan.

Jyda etmegeý?!

Erkekdeý geleni, erkekdeý ýaşap,
Erkekdeý ölmekden jyda etmegeý!
Musulmançylykda jesedi ýaslap,
Hormatlap gömmekden jyda etmegeý?!

Ýogsa ýitip barýar ýasyň agysy,
Mertsirän bolup dur süýtdeş agasy,
Galjak miras, ýitiripdir namysy,
...Ynsaba dönmekden jyda etmegeý?!

Bir-birekden görüp perzentsizligi,
Unutdylar "Ýazgyt" diýen düzgüni,
Sabyr berip Allam, dünýäň düz günü,
Ynsany önmekekden jyda etmegeý?!

Diňe mert ynsanlar derdi göterer,
Ene ýer çökse hem merdi göterer,
Mertlik ynsanýeti gadra atarar,
Şol gadra çümmekden jyda etmegeý?!

Dünýä gelmegimize sebäp edeniň,
Inderenin ekläp, kebap edeniň,
Aýyrma bir ömür togap edeýin,
Enäni emmekden jyda etmegeý?!

Ata tutar, toý-toýlasaň başyny,
Ata tutar, öý-öýleseň başyny,
Eý Biribar çaraýançam başymy,
At:a el sermekden jyda etmegeý?!

Isgenderdeý açyp gitmäli eli,
 Öýkene soraly, ynsapdan demi.
 Görkezseler "Salam" atly edebi,
 Waleýkim bermekden jyda etmegeý?!

Seniň düýnüň bolar, saçak, nanly dost,
 Diňe şu günüňdir inli-ganly dost,
 Bir-ömrüňe ýeter jana-janly dost,
 Soňkusyn görmekden jyda etmegeý?!

Ýamanlardan sapak, ýagşydan öwüt,
 Geljege gadamla, geçmişi unut,
 Görenler zyyňdan diýsin "Bähh...Ýigit!",
 Il içre ýörmekden jyda etmegeý?!

Gullukdan öňki duşuşykda

Başyň gerdenme goý, dök sen içiňi,
Dünýäni unudyp, seni diňlejek.
Aýrallyk agramyn salýan pursaty,
Senden giňlik alyp biraz ýeňlejek.

Indiki duşuşyk iki ýyldan soň,
Wadalar bermäge howlukma, saklan!
Humaryna beýhuş edip arzuwlaň,
Merdemligňe baha bermegin çakdan.

Bu gün gerdenime başyň goýýarsyň,
Ertir seniň ýeriň alar awtomat.
Ol sowuk demiri göteren gerden,
Gelemde islemez senden özge zat...

Diňe başyň goýup gürlänňi islär,
Hem syparyn islär ýumşajyk elleň.
Gelenimde dymyp durmasa besdir,
Gidýärkäm bilbildek saýraýan dilleň.

Nesip iki ýyldan dolanan çagym,
Ilkinji pursatda seni soraryn.
Çünki öz söýgimi gorap bilmesem,
Atalaň Watanyň nädip goraryn...?!

Arzuw hyýallarymyň, hyýallary we nalalary

Zöwwetdin diýsänim, gurasyn boýuň,
Ýoklaý bu adam дәl, duranja goýun.

Goýunda bolsagam barardyk başa,
Ýazdan, güýze geçip galmazdyk gyşa.

Bitirip bilenok, bu hiç bir işin,
Synlap ýadadyga ýaltanyň düýşün.

Ýatyp barymyzy uka siňdirýär,
Beýnini öçürýä, bizi diňdirýär.

Onsaň nädip beýle amala aşjak,
Halkyň bähbidine goşandyň goşjak?

Iki setir ýazyp, dünýä syganok,
Ýazanlaryň ýary şaýa degenok.

Biz ýasajak bolýas, bu boşdan beýik,
Başga kellä göçmän, şu seri söýüp.

Belki-de aspirant, belki-de alym,
Garaz ýasajakdyk, ylymyň zaryn.

Ýa-da döretjekdik futbolçy mundan,
Başa barmaz munuň kellesi gumdan.

Gözelligi görse saklap bolanok,
Şoňa gyzsa, ýitjegmizi bilenok.

Çünki bagtly adam etmekçi bolýas,
Muň özüne goýsak barymyz ölýäs.

Kä-te boljak diýýär bellije şahyr,
Her ynsandan şahyr çykanok ahyr...

Garaz bize berýär ullakan jebir,
Garaşýas Alladan diläp kân sabyr.

Haçanlar amala aşyrar bizi,
Haçanlar ulalyp açylar gözi.

Ýöne biz galarys, gitmeris asla,
Belki-de amala aşyrar assa.

Aşsak, aşmasak-da alajyň näme,
Sepildik serine bolup biz däne.

Gögersegä ençe bereketi bar,
Hernä Alla şükür hereketi bar.

Tikinçi Gözel...

Sen şeýle işsöýer, şeýlebir alçak,
Mundan-da ýeňil gop, tikinçi gözel.
Sensiz geýimlermiň haly ne boljak,
Kesbiňden kemal tap, tikinçi gözel.

Bir eliňde mata, birinde iňňe,
Saňa höwes edýär, seredip hemme,
Sen hakda aýdylýan aýdymy diňle,
Oturşyň bir edep, tikinçi gözel.

Köýnekler dikýärsiň gözelden, gözel,
Ak, gara, ýaşyl, gök, melewşe, gyzyl,
Men beýle gözellig görmedim ozal,
Şeýle ýaşa ýetip, tikinçi gözel.

Barmaklaryň çakdanaşa çalasyn,
Geldi şol barmakda iňňe bolasym,
Goý olary nika ýüzük bezesin,
Ömrüň bagta çatyp, tikinçi gözel.

Ýürek teşne ony suwa ýakaly.
Gara zähmetiňden biraz çek eli,
Indi bile, bagtymyzam dikeli.
Sen iňňe,
Men sapak, tikinçi gözel

Arakkeşiň Ejesiniň nalasy

Dumanlap dur mydam öýümiň içi,
Tüsse ýok edipdir, külbäniň nurun.
Keç pelegi satyn alyp başyňa,
Satypsyň arassa ýollaryň ugrun.

Käseler çay küýsöp, çatlap başlady,
Jaýryldy ýürekler küýsöp mähriňi.
Eneň hiç, ylaýym eneň gurasyn...,
Gorasaň bes gelne beren ähdiňi.

Haýsy günäm üçin beýle dogduň sen,
Il ýaly geýdirdik, iýdirdik il deý.
Guwanyp göz ýaşlar dökjekdik welin,
Nalalardan ýaña ajy ýaş sil deý.

Çagalaň islänok senden ýeke şaý,
Güler ýüz olara iň zerur, gyt zat.
Jan ogul bir gezek iýipmidiň sen,
Olara urşuñdeý bisebäp şapbat.

Çaganyň atadan aglap gorkuşyn,
Biz seniň "Saýaňda" görýäris ogul.
Heý enä diýlermi akyl berende,
"Kellämi agyrtma, bar geç-de gömül!"

Elbetde gömlerin, o-da uzak däl,
Emma gorkýan soraglyja möwsümden.
"Perzent maňa günä bagş etsin" diýp,
Saňa spirt emdirmändim göwsümden.

Tüssä gysylypdyr garypja külbe,
Indi bu öý gyzmaz, sowasa sowar.
Penjiräni ýazdyr, maňlaý şor gelnim,
Oglum ýokka girsin, arassa howa.

Ýeňiliş...

Ýekelikden ýaña, darlykdan ýaña,
Galama, kagyza uýuşym bardyr.
Barly dünýämde-de, horlukdan ýaña,
Öz etimi özüm iýişim bardyr.

Sen gözeldiň, ömür bersin dograna,
Jepa bersin gujagymdan sognana.
Özge seni bir bassa bes bagryna,
...kän basyldyň emma, söýüşim bardyr.

Tämizligim üçin söýüpdüň meni,
Kämilligim üçin söýüpdüň meni.
Bulgur arasyna salmazdan demi,
Olara al-şerap guýuşym bardyr.

Ýazmakdan peýda ýok, geçmişim hakda,
Tarypyň kän etdim, çykaryp çakdan.
Bagtym borsuň öýtdüm, ýylan deý çakdyň,
Zäherden, awydan doýuşym bardyr.

Ýanyp goşgy, ýazaýmaryn öýderdim,
Galamyma wadalap kän aýdardym.
Şol wadalaň aşagynda köýdürdiň,
"Ýandyň Kerim!
Ýazdyň...!"
Diýişim bardyr.

Eje

Her eje öz talyp perzendin gutlap,
Oña sowgat edýär bir çemen güli.
Şeýle şowhun bilen dowam edýärdi,
"Bilimler we talyp ýaşlaryň günü"

Emma ýetim göwnüm kemsinip barha,
Daşardaky şowhun syganok içe...
Başga ejelerdek bir bogdak gül däl,
Eliň boş bolsa-da gelsediň eje...

(goşgy haýyşlar boýunça ýazlan)

Döwrüň ritoriki sowallary

Gulundan däl, Hakdan edip dilegi,
Özümi kyn dözsek näderkä.
Agyr dälmi barlylaryň küregi,
Garyp gämimizde ýüzsek näderkä.

Maşa bolsaň düşnükliäk ýalydyr,
Adyň Maýa, saçyň neçün sarydyr?
Türkmenligiň gizlemändir barybir,
Maýajan, şol reňki pozsak näderkä.

"Namys" diýlen täsin ýazgy barmyşyn,
Ýazdyraýsaň gepden goraýarmyşyn.
Döwrüň erkeklerne uly haýyşym,
Şondan tapyp kalba ýazsak näderkä.

Öwen bolup syryň ýaýar Äleme,
Işiň düşüp barsaň jogap: "Ä? Neme...!",
Bir tekliş bar üýşüň meniň ýanyma,
Şeýle dostlaň üstün çyzsak näderkä.

"Nika" diýmek "Durmuş toýy" diýmekdir,
"Nika" diýmek "Ömürboýy" diýmekdir,
"Nika" diýmek bagty "soýup" iýmekdir,
Del bähbidi ondan üzsek näderkä.

"Eje" sözi mähremligiň gürüdi,
"Eje" sözi dilleň süýji dürüdi.
Bu gün ondan neneň sögünç döredi,
"Ejeň..." diýýän dili ezsek näderkä.

Zer kanelýär, Ser kanelýär bat bilen,
Söýgi galýar şol köneje at bilen,
Ady galdy abraýyny nätdiler,
Ol ölmänkä ömrün sozsak näderkä.

Sadalygy bezär mydam her ili,
Şol ýagty saklaýar,ýagty zemini.
Entek alyp bilmez gybat Kerimi,
Gowsy dil ýuwudyp gezsek näderkä.

Baglylyk

Il bahany ters bermez,
Akyllý sen akyllý!
Hiç ýalňyşmaz duýgulam,
Sen ömrüme dahylly.

Ejeler has synçydyr,
Kejirje sen, alçak sen!
Islendik şum ykbaly,
Jennet edip biljek sen!

Kakam meniň gönümel,
Namysly sen, arly sen!
Bulam mamla, ahlagyň,
Baryp ýatan öri sen.

Meň dostlarym dogruçyl,
Owadan sen, peri sen!
Söýmek meniň günäm däl,
Hüýr bolup, Ýere inseň.

Gyz doganlam gabanjaň,
Biraz ynjyk, kejir sen!
Bu geplerem dep bolar,
Seni töre geçirsem.

Ýakynlamdan bahaň baş,
Olar bize "Hä" diýer..
Bir çözmedik soragmyz,
Durmuş bize nä diýer?

Aglap otyr

Aýna bakyp darap otyr zülpüni,
 Ýogsa darak derkaram däl saçyna.
 Nagyşly ýakasyn ezipdir göz ýaş,
 Nätsin derdi sygmasa oň içine.

Jülpüldäp-jülpüldäp gaýdýan göz ýaşda,
 Biwepa söýginiň gyzgyny bardyr.
 Söýgi ýakandan soň onuň yzynda,
 Agy atly ajy düzgüni bardyr

Ol düzgünden çykan erkek ýok entek,
 Aýal hak-da gürrüň edip biljek däl.
 Ýaş söýgüsi ýada düşse, düzgüniň,
 Segsen ýaşlam hötdesinden geljek däl.

Şonuň üçin aglap otyr gözel gyz,
 Utulypdyr "söýgi" atly hilede.
 "Gerek bolsa ömrüm berjek men" diýip,
 Wada beren erkeksumak nirede???

Söýenime beriň meni jan Eje?!

Meni salma, sen öz düşen günüňe,
Baý bolsaňam, duşduň kynlaň müňüne.
Mugt geleniň kän basdylar ýüzüňe,
Baý durmuşly pikiriňden dän eje,
Söýenime beriň meni jan eje?!

Kemsitme sen, goý bolsunlar obaly,
Obalylar ýalňyssa-da tobaly.
Pula satmak "dessuryndan" galaly,
Garyp bilen iýjek gaty nan eje,
Söýenime beriň meni jan eje?!

Maňlaý derden çykan çörek süýji bor,
Ana şolam çyn söýginiň güýji bor.
Şu wagt oýlan,
Arman etmek ajy bor,
Söýenine ýetmän ýanan kän eje,
Söýenime beriň meni jan eje?!

Men ätlejek diňe halal gapydan,
Hökman bolar yzymyzdan gep eden...
Gybat dälmi hak söýgini dep eden,
Gybatçylar ýaşap ýören san eje,
Söýenime beriň meni jan eje?!

Men ynanyan saýlap seçen ýigdime,
"Janym berip" jandan geçen ýigdime.
Mellegmize ekip-dikip bag, düme,
Ýaşarys biz berip ýana-ýan eje,
Söýenime beriň meni jan eje?!

Pataňy ber, öz durmuşym guraýyn,
Ýara beren päk wadamda duraýyn,
Namarda däl Haka elim sereýin,
Çünki bizde çäksiz söýgi bar eje,
Söýenime beriň meni jan eje?!

Söz ber Gaýynenem...

(*Gelniň buýsanjy*)

Bagtym bolan ýigdi dünýä inderen,
Durmuş meselesin çözgür gaý:nenem.
Agyraýak wagtym, maňa dem beren,
Öz garry janyna dözgür gaý:nemem.

Ejemden öwrendim çörek ýapmagy,
Iňne-sapak bilen mata çatmagy.
Öwrendim bu öýde keçe basmagy,
Eli çeper, juda ezber gaý:nemem.

Çagam gyzdyrsa-da eglenmän ýeter,
Kä-te "Tiz kömegiň" ornuny tutar.
Agtyklaryn söýşi menden-de beter,
Bärden gaýdýa ajap sözler gaý:nenem.

Hormatyň başydyr saňa ýaşmagym,
Zerur maşgalama seniň başlygyň.
Biz üçin bagtdyr göwün hoşlugyň,
Ynjamasyň asla ýüzler gaý:nemem.

Delje iýmitdenem goýýaň paýymyz,
Siz bilen ýyлаýar sowuk jaýymyz.
Içiň demlijedir gyzgyn çäýýňyz!
Bir ömür razydyr gözler gaý:nemem.

Kurorta gitseňem sowgat getirdiň,
Toýlardanam bize nygmat ýetirdiň.
Allam çowluk, ýuwluklara ýetirsin,
Ýüz ýigrimi ýaşy söz ber gaý:nemem.

Ýoldan tapytan ýüzlük

Haramy, halaly saýgarmaýarkam,
Entek bilmeýärkäm, näme ol ynsap?
Tapytdym köçeden bir gökje ýüzlük,
Barýarkam dükana çalaja ylgap.

Hiç zat bolmadyk dek ýola rowana,
Tapytan ýüzlügi alyp elime.
O puluň meniňki däldigne welin,
Öýmüze gelemsoň düşündim diňe.

Dolanyp geldim-de giden ýerimden,
Kakama görkezdim gökje ýüzlügi.
Ol hem gaharlandy, gyzardy çenden,
Şo ýerden başlady "Edep sözlügi"

Gygyrdyňmy "bu pul kimiňki" diýip?
-ýok kakamjan gygyrmadym.
şarp-şarp-şarp...
-Alybermelimi "meniňki" diýip,
-ýok bagyşla bilmändirin.
Tarp-Tarp-tarp...

Kakam aldy puly näme edenin,
Bilemok henizem men pikir edip.
Tapanym bir sany ýüzlükdi welin,
Ýüz sany ýüzlükçe beripdi edep.

2014

Günler

Gündogardan günüm dogýar,
Närazy däl, ykbalymdan.
Bolabilmez islesem-de,
Arzym durmuş ykraryndan.

Maňlaýymdan enem-atam,
Gitsem-gelsem ogşap durlar.
Şol maňlaýy ýarjak bolýan,
Duşmanlaram kagşap durlar.

Doğan-gardaş gatnaşyp dur,
Toý-ýasymyň hormaty bar.
Köp gardaşy bolan janyň,
Pil ýykmaga gurbaty bar.

Dostam ýetik, jora-da bar,
Halyň sorap gelşip durlar.
Ag-a aglaşmasalar-da,
Gülen çagyň, gülşüp durlar.

Dil kuwwaty ýetik tosta,
Bil kuwwaty, pile ýetik.
Armanym ýok, ýadasamam,
Müň peýdamyz ile ýetip.

Bu gün goňşyň üçün sowup,
Ertir barýan dostuň toýna.
Bir sen galdyň oýnamadyk,
Durmuş, bizi senem oýna!

Çalt uruşyp, çalt ýaraşyp,
Söýgä gabyr gazyp barýan.
Kä-te nebse buýrubilmän,
Günlerdenem ozup barýan.

Pişik gorap ýör gapymyz,
Hakyn töläp Alabaýa.
Arşda merduwan bolanda,
Öý dikerdi adam Aýa.

Çünki ine görşüňiz deý,
Ýer mazasy, gaçyp barýar.
Sen isleme ýa-da isle,
Günler şeýle geçip barýar.

Ýakynlaryma!

(esger haty)

Hyjuw ýyrtýar içimi,
Erkin ýöresim gelip.
Çekýärin kân ejiri,
Sizi göresim gelip.

Awtomatym gerdende,
Hyýal aşýar serden-de,
"Ejem" diýýän her demde,
Sizi göresim gelip.

Nirede ýar posasy,
Nirde Kola çüýşesi?
Gelmez wagtyň süýşesi,
Sizi göresim gelip.

Eşigim ýükdür tene,
Gaýgy etme garryene,
Goşga wagt tapýan ine,
Sizi göresim gelip.

Kaka neneň hallaryň,
Köpelyärmi mallaram?
Aýtyan kalpda barlaryn,
Sizi göresim gelip.

Diýmäň siz ejizleýär,
Kynçylyk irizmeýär.
Diňe göwnüm syzlaýar,
Sizi göresim gelip.

Gün däl, sagat sanaýan,
Minutlary daraýan.
Watany berk goraýan,
Sizi göresim gelip.

Şert

"Turuň!" sözi oýaryp dur, hyýala,
Batyp seniň çekenimde zaryňy.
Bir pursat rugsat ber, ýoldaş Leytenant,
Göreýin göz ýumup söwer ýarymy.

Ýanymdaka onuň gadryn bilmedim,
Özgelere goşgy düzdüm oňa däl.
Gaýgylanma Asman ýaly päkligim,
Wepaň bolsa, ylhamyňam soňy däl.

Saňa kemlik edýär sözleň şiresi,
Şol meni ýaşadýar, ýene ýaşadar.
Emma ýazan setirlerme degmeseň,
Bu etmişň, arzuwlarmy düýş eder.

Bu gün Harby Kasam kabul etdim Men!

Bu gün harby kasam kabul etdim men,
Ullakan bir ýüki atyp egnime.
Halkymyň goýnunda çyrag boljak diýp,
Öwrülmesem bolýar gara tegmile.

Bu toprak üstünde tegmil bolandan,
Goý onuň astynda eýlegim jeset.
Watana dönüklük eden pursatym,
Ýürejigim senem urmaňy bes et!

Göroglydek gylyç bulap bilmerin,
Alp Arslanam çykmaz ejiz ogluňdan.
Ýöne beýik ýurduň çümmüjek ýerin,
Ýylatsam bes galamjygmyň howrundan.

Bu gün harby kasam kabul etdim men,
Antym iki ýyl däl, ömrüme ýeter.
Ýaşyl tug astynda, berk guşap biliň,
Kerimhally başyň belentde göter.

Ýaranjaňlygyň çägi

Başlyk gülse gülüp, aglasa aglap,
Çyn dost deý kalbyny eýeläp barýaň.
Huşuňda şeýleräk, düýşüňde welin,
Onuň kürsüsinde özüňi görýäň.

Bir iş buýrsa iki esse edersiň,
Yzynyň üç tonna gybaty bilen.
Dogry ýoldan ýöräp barýansyň öýdüp,
Çapyşýaň durmuşyň Gyr aty bilen.

Öz ýüküň hakynda edeňok pikir,
Iliň agyr ýükün, gerdenňe atyp.
Baýyň tabakdaşy bolmak islegi,
Bilen nyrsyz günleň barýandyr ötüp.

Sen işiňe ussat, şonuň üçinem,
Saňa maýyl şöhrat islän Horazlar.
Munda günleň aňsat, emma "Bakyda",
Ýok bolmagy ahmal şöhratparazlar.

Ýürekdeş dost

Göz çakdyşdy, söz çaknyşdy,
Bir-birege berdik öýken.
Öýkenden soň bir howadan,
Demler alynmazmy eýsem?

Soň oklaşdyk bagyrlary,
Soňam nobat böwrekleňki.
Munçadan soň syrlaň aýan,
Saňa aýan bolar meňki.

Tutuş etim oklasamam,
Diş urmadyň ýeke gezek.
Şeýle "Dişsiz" dostlaryma,
Ýüregimem bersem gerek.

Sadalyk

"Men-ä çaksyz söýýän seni,
A sen meni neneň söýýäň?"
Diýenimde ýylgyrjaklap,
"Seniňkiden kem däl.." diýýäň.

Bu jedelde utjak bolup,
Tereziläp söýgimizi,
Çekeleşip tonna eltýäs,
Gramlaşan duýgymyzy.

Aý ýylgyryp bolşumyza,
Batman synlar daň atsa-da.
Duşuşygyň bezegi şol,
Ýüzüň ile tanatsa-da.

Goý tanatsa tanatsyn ol,
Biz edepli söýüşýäs-ä?!
Posa-mosa, gujak ýerne,
Zerli sözler diýişýäs-ä.

...aý hawalaý arasynda,
Posajygam sypyp gidýär.
Soň birhili sözler süýjöp,
Öz tagamyn tapyp gidýär.

Keýpden ejiz däl erkimiz,
Serhetimiz pagsalanan...
Biziň söýýän gyzymyz-a,
Şu ýol bilen nogtalan.

Ýaşulyň oýlanmasyndan (ýarym degişme)

Kä oýnaklap ynjydamda ýüregni,
Gözlerinden ajy göz ýaş guýardy.
"Aglama" diýp sypanymda ýañagny,
"Çigit ýaljak göwnüm bardyr..." diýerdi.

Gyz kalby-da... näzijekdi, mähremdi,
Gyzyl, elwan bägülleri söýerdi.
Ýatdan çykyp, gülsüz barsam ýanyna,
"Çigit ýaljak göwnüm bardyr..." diýerdi.

Şokoladdy şol döwüriniň modasy,
Dok bolsa-da ik-üçisin iýerdi.
Duşuşukda şol çykmasa jübiden,
"Çigit ýaljak göwnüm bardyr..." diýerdi.

Hamylalyk gynaýarka işdäsin,
Süýji ukudan mün bir gezek oýardy.
"Ýat! Irden guş süýdün tapjak" diýemde,
"Çigit ýaljak göwnüm bardyr..." diýerdi.

Çeper dälde eli kân bir biş-düşe,
Iň datly tagamnyň teýi köýerdi.
Duzly çorba dadyp bürsende ýüzüm,
"Çigit ýaljak göwnüm bardyr..." diýerdi.

Sähel ýeri ýyrtylsa-da eşikleň,
Ony men däl, egnagajym geýerdi.
"Haçan tikin öwrenerkäň?" diýemde,
"Çigit ýaljak göwnüm bardyr..." diýerdi.

Aç bolsagam, ýyrtyk köýnek geýsegem,
Bir wepaly ýara eýe ýigitdik.
Şoň çigitdek göwnün ýykmajak bolup,
Şemal ýaly şuwlap gitdi ýigitlik.

Ýykylsamam şonly geçen ömrümde,
Ýeke gezek onuň göwnün ýykmadym.
Şoňa görä çigit ýaljak göwünden,
Aldym dünýä ýaly mähir hikmetin.

Öýlenýän oglana...

(degişme tosty)

Iki gözüň dört bolupdyr,
Alty bolsun, sekiz bolsun.
Durmuş saňa goý eçilsin,
Çagalaryň ekiz bolsun.

Şol ekizler üçin ylgap,
Ýatdan çykar arak, piwo.
Kätmeniňi, piliň salgap,
Gögerdersiň ençe miwe.

Ýatdan çykar köpläp zatlar,
Oturylşyk, laýyn, weçat.
10-dan öýe giç geläýseň,
Maňlaýyňa gara peçat.

Çagalaryň köpeldikçe,
Elden erkiň gider dost.
Aýt öýde Kim hojaýyn?
Ýüze çykar şu wopros.

Bu soragyn jogaby,
Kynçylyksyz tapylar.
-men hojaýyn diýlende,
Erkek pahyr gapylar.

Oýlanarsyň şo pursat,
-Almalydym Tawusy.
Akyl beren tapylar,
-ýok onuň tapawudy.

Tawusy al, Jereni al,
 Aýgüli al, Aýy al.
 Hemmesi-de bir şeytan,
 Hemmesi-de bir aýal.

Gowsy gardaş oňşuber,
 Soňa-baka öwrenşersiň.
 Bulaň göwnün tapjak bolsaň,
 Jan sorasa Jan berersiň.

Ony edýän diňe sen däl,
 Myrat, Juma, Çary şeýle.
 Aman, Gurban, Anna pälwan
 Sary, Baýram bary şeýle.

Çünki dostum Owat başda,
 Názli dörän zatdyr aýal.
 Näzin çekmän ýeňme ýokdur,
 Ýüwürtseňde müň bir hyýal.

Şol názleri çekseň eger,
 Mydam bolar, gowluk öýde.
 Bizem size hyzmat etsek,
 Agtyk toýda çowluk toýda.

Türkmen zenanlaryna ynanmaň!

Hiç haçan ynanmaň türkmen gyzlarna,
 "Söýýän" diýen çagyň, "söýýemok" diýse.
 Damarda çogýarka namys, uýady,
 Bir urnuşda "Söýýän" diýermi eýse.

Ynanmak zerur däl türkmen gelnine,
 Diýse "Ärim öýüň sütün, diregi.
 Aslynda ojagyň ýükün deň çekip,
 Goldaýandyr türkmen birek-biregi.

Ynanaýmaň "men dok" diýip çagasyn,
 Naharlaýan bolsa türkmen zenany.
 Olar açlykda-da perzendin doýrup,
 Şolaryň gözünden iýýändir nany.

Agtyklaryn ýygnap türkmen kempiri,
 Ýylgyryp gadymdan gürrüň açanda.
 Ynanmaň ol ýalan ýylgyryşlara,
 Görkezmezler gözden düwme gaçanda.

Çünki mertlik synmaz, dişi synsa-da,
 Ýyllar dyrmasa-da mähirli ýüzün.
 Şeýle gudrata-da aýyp ýapylsa,
 Ynanmaň!
 Diňlemäň olaryň sözün!

Değişme

Milýon ýigit "söýýän" diýse,
Biri Kerimhally bolar.
Nep ýetirmez basdaşlarna,
Kalby ýagşy pälli bolar.

Emma batly göreşer ol,
Söýgi, aýdym, şygyr bilen.
Sungatyma başartmasaň,
Mal-mülk towuk, şygyr bilen.

Agyr ýollar saklap bilmez,
Üýtgetmez şemal, tüweleý.
Çünki islegim törüme,
Gelsin akyl huşly heleý.

Şol paýhasy, şol edebi,
Sende gördüm men bireýýäm.
Eşdişimçe hyrydarmyş,
Saňa gazak, täjik, eýran.

Gyz gytmymyşmy özlerinde,
Gel-gel seni saýlar ýaly.
Köz gytmymyşmy özlerinde,
Seň howruňa gaýnar ýaly.

Gamyş ýaly hor bolsamam,
Öz türkmeniň ýigidi men.
Nä azarym kelle döwüp,
Meni saýla-da gidiber.

Ýogsa bir was-wasa döndüm,
Ýene horlukdan horlanýan.
Sen hakynda samrap-samrap,
Täze goşga awtor bolýan

Gynanýan

Ynsan çakyn bilmän pesde gürlände,
Belent daglaň laldygyna gynanýan.
Wepaly ýoldaşa ýürek suwsanda,
Itiň, atyň maldygyna gynanýan.

Eli şypa, dili şypa eneleň,
Her sözleri ýüreklere çenelen,
Sen ynjaňda olaň ömri kemeler,
Saçlarynyň çaldygyna gynanýan.

Basgançaklaň belentlerne dyrmaşyň,
Bu ýalançy baş gün ýaýnadarmyşyn,
Düşünemde sahnadygna durmuşyň,
Bu ömürleň roldygyna gynanýan.

Hol suwuňam gözelligi, gazy bar,
Gamyşy bar, gurbagalaň sazy bar,
Arman-arman bu öwgüleň yzy bar,
Oň akmaýan köldüğine gynanýan.

Egerde ýetmeklik isleseň bagta,
Biliňi guşamak gerekdir pugta,
Halal bol, zähmet çek başartmaz ýogsa,
Bagtly ýollaň kyndygyna gynanýan.

Alyp gitmez dolap üç metr bize,
Kerimhally paýlar bilenin ile.
Şekim ýok,
Şübham ýok Hudaýa, dine,
Şübhelileň kändigine gynanýan.

Dostlar bilen üýşülende...

Göwün kosmos deýin uçar,
Dostlar bilen üýşülende.
Ýüzlerimizi şatlyk guçar,
Dostlar bilen üýşülende.

Gürrüň gyzar goşgy hakda,
Kerim, Halyl başga hakda,
Bir aşygyň yşgy hakda...
Dostlar bilen üýşülende.

Köz üstüne düzler çişlik,
Towuk soýlar, bişer daşlyk.
Ýaşlygmyza goşar ýaşlyk,
Dostlar bilen üýşülende.

Demläp tanka çäýyň gögün,
Degşip (saklap dostluk çägin).
Gurarys toý (kiçirägin)
Dostlar bilen üýşülende.

Paýlanyşar derdu-gamlar,
Çözgüt tapyp, üsti gömler.
Bir pursatlyk bagta çümleler,
Dostlar bilen üýşülende.

Gazal aýdyp, tar kakylar,
Ýönekeý däl, zor kakylar.
Çilimsizem keyp çekiler,
Dostlar bilen üýşülende.

Beyik Lukman Hekim ýaly,
Şat gün goşsak ömre sany,
Görmek bolar müň ýaşany,
Dostlar bilen üýşülende.

Çarhly dişler...

Wakalara gömlüp ýatan çagalyk,
Şemal ýaly şuwlap geçip gidipdir.
Garagumda böküp oýnan tümmeklem,
Şol çagalyk ýaly göçüp gidipdir.

Ýaşym ýadymda däl başmi ýa alty,
Kakamyň ýanyna çöle gelipdim.
Onuň wezipesi sadaja, çopan,
Menem oňa gowşajykja çolukdym.

Garaz daş töwerek depelik, gumluk,
Aý ýene-de näme... çerkezdir, sazak...
O ýerde dükanam, satyjyda ýok,
Biziň goşda bolsa tükäpdi azyk.

Şonda soňky galan gaty çöregi,
Kakam görüp, tyrkyldadyp iýşimi,
Diýdi: "Berekella iýiber oglum,
Gaty çörek çarhlaýandyr dişiňi"

Şondan soňam kän-kän dişler çarhlandy,
Çörek sebäp ýaly ýitiliklerne...
Kakam mamla eken, ötüp dur bu gün,
Çarhly dişler ömrüň gatylyklarna...

Gelin

(Züleyha Kakayewa bagyşlanýar)

Şykga-şykga bilezigiň saz eder,
Bilezigiň goldan düşmesin gelin.
Gözelligiň gys çagyny ýaz eder,
Şöhlesi çog gününň ýaşmasyn gelin.

Sesiň şirin, misli nabat, bal ýaly,
Göýä säher bilbilleriň saýrany.
Men başga zat, milliligiň haýrany,
Görküňe görk goşar, ýaşmagyň gelin.

Keteniň şöhratyn halka çaýar sen,
Öýmäni başlaryň täji saýar sen.
Eneleriň mirasyna çoýar sen,
Gadymýete sarpaň gaçmasyn gelin.

Owazyňdan çykan hymmyl, läleler,
Gymmatlydyr, misli altyn däneler.
Ýola dowam bolsa, sylag käneler,
Göripleriň işi paşmasyn gelin.

Biz türkmen!
Sungatam-sungatdyr welin,
Millilik saklansa elinden elin,
Şeýle zenanlardan ýalkanar her il,
Ýalkymyň hiç-haçan öçmesin gelin.

Tankyt

Mesgeni näbelli Eýranmy, Türkmi,
Är-aýal ýaşanmyş howlusy görkli.

Aýal her gün, penjireden bakýarmyş,
Goňşyň howlusyna ünsün çekýärmiş.

Ärine seredip, başlarmyş gepe:
-Seret goňşularyň, howlusy hapa.

Ýogsa günde tämizleýär aýaly,
Onuň iş edişi çalarak ýaly...

Diýip goňşularyny tankytlarmyşyn,
Äri gepe biparh,
Okaýarmyşyn.

Ertir irden ýene penjirä garap,
Himýaly boýalan saçyny darap.

Tankyty gürrüňe başlanmyş ýene:
-Günüňe ýanaýyn muny görsene.

Howly ýene hapa, zenan işleýär,
Ýöne näme üçindir kiri süýşmeýär.

Belki süwsesiniň hili pesräkdir,
Ýa-da musur alýan pili poslapdyr...

Diýip ol gepine nokat goýanmyş,
Äri gepe biparh, gazet söýenmiş.

Ynha ýene bir gün tankytçy zenan,
Endik bilen baryp ýan:na penjiräň.

Seretse daşary juda täsinmiş,
Goňsulaň howlusy biçak tämizmiş.

Diýýärmiş ýanyna çagyryp ärin:
-Ahyr tapypdyrow ýuwmagyň tärin.

Seretsene oňa diýseň arassa.
Äri ýylgyranmyş agrasdan, assa.

Hemem gürlänmişin agramly, şowly:
-Aslynda hemişe arassa howly.

Ýöne bu gün irräk açdym-da gözi,
Gowja edip ýuwdum penjirämizi...

Garaz bu myş-myşyň ýorgudyn ýorsak,
Tankytda halalja bolmaly gursak.

Ilki arassalap öz öýüň tamyn,
Soň ýuwup bilersiň ýüz öýüň tamyn.

Anyklyk

Meñ söýgülim owadan däl hemmeden,
Emma maňa hemme gyzdan mähriban.
Dünýä gahar-gazap bilen dolsa-da,
Şol gözeliň ýüreginde mähri bar.

Meñ söýgülim akyly däl hemmeden,
Öz kamatyn bezäp duran akly bar.
Hawa, gyza mahsus lälijek, näzli,
Goý bolsun, esasy çakdan çykmaýar.

Hemmäňkiden söýgüsem kän däl onuň,
Olam bolup bilmez ol gyzyň kemi.
Başga bakmajagma sebäp bolaýjak,
Gyzgyn söýgi bilen söýüp ýör meni.

Bary-ýogy bir ömrüme ýeterlik,
Wepasy bar, wepaly däl hemmeden.
Zyýany ýok, iki gezek bu ýagta,
Kerimhally gelip bilmez, gelmezem.

Jaň et maňa!

(Durmuşa çykýan gyza agasyndan öwüt)

Gözleň aglap ýaşarmasyn,
Goý ýaşarsyn bagtdan ýaña.
Men size wagt süýşürmesem,
"Bagtly men" diýp jaň et maňa.

Işiňde ýol goýma keme,
Çynlakaý bol, seret çuňa.
Ejem ýaly gaýneneňe,
"Öwüldim" diýp jaň et maňa.

Bu durmuşdyr, agramy kän,
Kynçylykda batma gama.
Agaň bardyr eglenme kän,
"Arkadag" diýp jaň et maňa.

Bagtyň iň süýji adaty,
Perzent nesip etsin saňa.
"Ýegenjigiň bir ýaşady,
Saç gyrk" diýip jaň et maňa.

Ýigdi biz däl sen saýladyň,
Hormat egsilmesin oňa.
Sylasaň-da sylanmasaň,
Aýyp däldir jaň et maňa.

Emma welin zat ýok ýerden,
Dawa tapyp, girseň jeňe.
Gury ýere pul ýitiýrsiň,
Jigimjan jaň edip maňa.

Ýaşalyň!

Ýaşalyň adamlar!
 Ýürek urýarka,
 Sogapdam dolduryp, ömür sandygyn.
 Beý diýsem urunma Hatamtaýlyga,
 Hemme kişä gerek seniň senligiň.

Hawa, biz ýaşalyň ýagty jahanyň,
 Ýatlap adamzada ýeke berlişin.
 Şonam düzüw görüp bilmän göz ýumdy,
 Dünýä iki gelmek islän bir tanşym.

Ýaslarda göz ýaşlap, toýlarda gülüp,
 Ýaşalyň adamlar (ýöne ýürekden).
 Goý kän söýülmesin gelin, ejeden,
 Tazäni eý görmäň köne ýürekden!

Kynçylykdan yza tesmek gerek däl,
 Olam müdimi däl, kä bar, kä-te ýok.
 Dünýäň daralanda sabra bil bagla,
 Ýaşamaga başga planeta ýok!

Jorap doka!

(değişmeden çyn)

Gyşam geldi, basym ýagar akja gar,
Jorap doka ýarym, esger ýigdiňe.
Aňzak sowuk dabanymy çokjalar,
Jorap doka ýarym, esger ýigdiňe.

Çaý ony mähriňe, ýylat ýüpegin,
Gomalýan "tapdym" diýp gyzyň çeperin,
Gurbany bolaýyn sagu-çep eliň,
Jorap doka ýarym, esger ýigdiňe.

Men Watana borçly, tomus däl,gyş däl,
Her sekunt, her minut bolmaly hüşgär,
Nesip az wagtdan bagt bizde düşlär,
Jorap doka ýarym, esger ýigdiňe.

Men ýataýyn, wagtam bardy bir çene,
Arzym barandyrla kalbyň burçuna,
"Gelin bolaý" diýseň sagdyn gerçege,
Jorap doka ýarym, esger ýigdiňe.

Söýjek Seni!

Gupbaň başa görk eçilýär,
Gyzyl çaylan gümmmez ýaly.
Eneň edep beribilen,
Ýuwan gepe gülmez ýaly.

Salam bersem, "aleýk salam!".
"M" harp döner soňky harpa.
Ondan soňra söz sözlemän.
Iterýärsiň meni gorpa.

A men bolsa goşgy aýdyp,
Aýdym söýläp toýda niçe.
Seň öňüňde lala döňýän,
Goşgy küje, gazal küje.

Gymmat düşýär seni söýmek,
Basym dilsiz goýjak meni.
Ýüregimem haýallady,
Yşkdan dolup öýjükləri.
Beren dertlerňe dermany,
Tapynýançam söýjek seni!

Ýagşy aýal ýaryň bolsa...

Görjeginä bagt bolar,
Ýagşy aýal ýaryň bolsa.
Ykbal saňa nagt güler,
Ýagşy aýal ýaryň bolsa.

Öňde durar gyzgyn çaýyň,
Yzyndanam nahar taýyn,
Aýratyn bor seniň paýyň,
Ýagşy aýal ýaryň bolsa.

Kä bişirer manty, börek,
Et iýersiň, ota derek,
Saçagyňda gyzgyn çörek,
Ýagşy aýal ýaryň bolsa.

Münersiň ýagly BMW,
Gam gussa bolmaz sende,
Galkynyp ýaýnar bende,
Ýagşy aýal ýaryň bolsa.

Çagaň bolar ýedi, sekiz,
Käsi ýeke, käsi ekiz,
Göwräň adam, güýjüň öküz,
Ýagşy aýal ýaryň bolsa.

Bolmaz bazar meselesi,
Ýuwaş çykar tabak sesi.
Sen bolarsyň öý eýesi,
Ýagşy aýal ýaryň bolsa.

Gül pürküler tamlaryňdan,
Gül pürküler kân ýeriňden.
Pul azaşmaz sanlaryndan,
Ýagşy aýal ýaryň bolsa.

Tapylar bar derdiň emi,
Ýaşamarsyň 100-den kemi,
Gahryň gelse almaz demi,
Ýagşy aýal ýaryň bolsa

Beýle aýal bilseň ýek:dir,
Käbirleri diňe görkdir,
Senem ýeriňde erkek dur,
Ýagşy aýal ýaryň bolsa.

Doglan günüň gutly bolsun Leonel!

Hany aýagňyza galyň fonatlar,
 Şatlanyp, begenip, göterilsin el.
 Hemem bir agyzdan diýeliň üýşüp:
 Doglan günüň gutly bolsun Leonel.

Hiç haçan güýjünden gaýtmasyn çepiň,
 Pökgini mundanda batlyrak depiň,
 Men saňa ýüzlenýän "Hudaýy topuň"
 Doglan günüň gutly bolsun Leonel.

Türkmençe arzuwlar edeýin saňa,
 Iki ogla guwanyp ýöräber öňe,
 Antonella bagta bagt goşsun ýene,
 Doglan günüň gutly bolsun Leonel.

Baş altyn top öpdüň, munda ýok deňiň,
 Dünýäni titredýär bu gün seň demiň,
 Antifonatlaram tapanok kemiň,
 Doglan günüň gutly bolsun Leonel.

Ýaşyň ulaldykça güýçlenýär badyň,
 Dogulan çaga-da bilýär seň adyň,
 Ýaş gidýär diýme-de uruber ädim,
 Doglan günüň gutly bolsun Leonel.

Sen dälmi?!

(Gurban Berdiýewe)

Adyňy dünýäniň arenasynda,
Buýsançly tutduryp bilen sen dälmi?!
Möjek bolup Peleňleň arasynda,
Täsin ajal bolup gelen sen dälmi?!

Balkanda jägildäp, eneden dogup,
Türkmen paýhasyndan haltaňy bogup,
Öňe ädimlediň, şan-şöhrat ýagyp,
Üssüňi abraýdan gömen sen dälmi?!

Rusda karol etdiň "Kazan Rubini",
"Barca", "Inter" tapmaz saňa teswiri.
Eliňde rahatja sanap teswiňi.
Sarsmaz taktikany döwen sen dälmi?!

Köpläp sebäp bilen geldiň Rostowa,
Ejizläp durmadyň, çykdyň sen awa...
Orslar öz dilinde diýdiler "Towa...",
Bir topar "Sany", "Jan" eden sen dälmi?!

Türkmeni beýgeldýän eý türkmen aga!
Şir kimiň dyrmaşýaň, daglardan, daga.
Ajap bezeg berip ýaşyl meýdana,
Ýaşyly parladyp bilen sen dälmi?!

Zamanamyzyň bize berýän zady köp,
alýanam sanardan az däl...

Zamananyň gyzlarnyň,
Ýalandeý süýt emeni.
"Gaşy, dyrnagy..." diýseň,
Kirpiklerem emeli.

On sekizem ýaşanok,
Çap-çal saçyň aşygy.
Geňirgenip eneler,
Sorar olaň ýaşyny.

Bugdaý reňkli gözeller,
Ak tam ýaly agardy.
Kabluk geýen Akgüle,
Hemmäň nebsi agyrdy.

Ýokdan bar etjek bolup,
Ýöräp barýar zor bilen.
Düýn gijeki perini,
Görsediňiz ir bilen...

Tebigylyk ýat bolup,
Gyzlar döndi emelä.
Jyda etjek ynsany,
Çyn keşbinden bu bela.

"Boýagsyz gyz alaryn!",
Diýsem güldi oglanlar.
-Dostjan indi o gyzlar,
Aý üstünde doglarlar...

Hasrat

Damagym dolanda ajy agydan,
 Mertligme siňdirýän gözlermiň ýaşyn.
 Meň söýgüdir öýdüp ýüregme bukan,
 Duýgulam ýa ýalan,
 ýa kemis,
 ýa şum.

Ol şeýle bir ýakdy, eý aman, eý dat,
 Ýüz göterim ýanan ýaly gabygym.
 Kiçikäm közede gaçyp görüpdim,
 "Dadybam" görüpdim tuduň çybygyn.

Emma beýle uzak awunmandym hiç,
 Daş gitse bir aýdyr, ýa ik-üç hepde.
 Ýöne bu ýangynyň awusy welin,
 Güýjeýär üstünden näçe wagt geçse.

Giň sähra çykanda, ak ojar ýakyp,
 Howrunda alardym posañdan paýym.
 Gel gülüm,
 Boş ýanyp bolmaýyn isrip,
 Ojar kimin görde, howruma çoýun.

Ýatlama

Galam. Goşgy. Bisimilla.
 Tema. Duýgy. Pikir. Ýlham.
 Ýatlamalar. Partadaş gyz.
 Ýene söýgi. Köýmek. Melhem.

Ýowuz sapak. Algebra.
 Igreg. Iks. Bölmek. Goşmak.
 Bilmiküteklik. Göçürmek.
 (Samsyksyrap golaýlaşmak)

Kyrk baş minut. Täsin duýgy.
 Jaňyň sesi. Ýene sapak.
 Bigelşik poçerk. Gizlinlik.
 Işler oňna. Torbada hat...

Anna. Şenbe we ýekşenbe.
 Ýanwar. Fewral. Sowuk howa.
 Gözel gyz. Torba. Söýgi hat.
 Açyp görmek. Jogap. "Hawa!"

Ajap jogap. Täsin bakyş.
 Gabanmak. Söýmek. Uýalmak.
 Gol berişmek. Wadalaşmak.
 Öwrenişmek. Wagt. Goýalmak.

Gahar. Mähir. Duşuşyklar.
 Şa tut. Kenar. Asmanda Aý.
 Günler. Haýat. Il gün. Gorky.
 Päsgeleşlik. "Jit Alabaý..."

Gyzgyn söýgi. Ýürek. Damar.
Güler ýüzler. Posa. Güller.
Öwrüm. Ykbal. Ýalan lebiz.
Gussa. Ak saç. "Wah şo günler..."

Laýnyň Halka ýüzlenmesi

Paýhasy daş ýaranlaň,
Oýlap tapan zady men.
Peýdamdan, yhlasymdan,
Dünýä dolýar adynam.

Tapyşdyrdym köpleri,
Köpleri saldym aýra.
Ýeke sözi, habary,
Ýetirdim goýman gaýra.

Kän utanjaň aşyklaň,
Duýgularyn paş etdim.
Kimlere gülki paýlap,
Kimleň gözün ýaş etdim.

Ýakynladyp alysy,
Ogly duşurdym enä.
Ylham berenlermem bar,
Ruhy dünýäsin bezäp.

Don geýdirdim, aş berdim,
Aşdan kesdim şonçany.
Kän gülleň bagtyn açyp,
Guratdym kän gunçany.

Paýhasymdan doldurdym,
Paýhassyzyň sandygyn.
Tanatdym kän dostlara,
Dostlarynyň kimdigin.

Taryplamaň siz meni,
Ýazgarmagam däl möhüm.
Men bir jansyz, eý janly,
Erkiňe etgin höküm.

Haýalam däl, çaltam däl,
Çapdym atyma görä.
Men zyýanam, bagtam däl,
Ynsap, netiňe görä...

Ýaş ýürege aşyk bolan garry kalbyň aýdymy

Bilim бүкүк, sakalym çal,
Nirdediň sen ýaşlygymda.
Öz halymdan habarym bar,
Nirdediň sen ýaşlygymda.

Boý syrdamdy, gapakdy döş,
Ýüregimde gaýnardy joş,
Geçen ömür bolupdyr düýş,
Nirdediň sen ýaşlygymda.

Ýolbars kimin dogumlydyk,
Garramaly ogulmydyk?
Wah, döwürdeş dogulmadyk,
Nirdediň sen ýaşlygymda.

Göz küteli, döküldi diş,
Gara nany çeynemek iş,
Gaçalga ýok, bu pelek iş,
Nirdediň sen ýaşlygymda.

Oglanlygym edil düýndi,
Töwerekde gözel kändi,
Güýz sowulyp, gyşlar döndi,
Nirdediň sen ýaşlygymda.

On üçünji süňňüm hasa,
Emma ýitmez, kalbymda saz,
Saňa näçe ymtylsam az,
Nirdediň sen ýaşlygymda.

Bu göwündir, galkar kä-te,
Ýogsa oglum çykdy däde,
Güýç gitse-de höwes bärde,
Nirdediň sen ýaşlygymda.

Göz okdurlar, ýürek çeker,
Namys gala bolup çykar,
Hyjuw güýçli, öňüm çukur,
Nirdediň sen ýaşlygymda.

Kerim agaň mazarynda dörän setirler

Güýzem mähir siňdiripdir mazara,
 Üstüne seçeläp, sary ýapragyn.
 Birmahallar dünýäň derdin göteren,
 Ýnsan ýatyr duýman aňzak, epgegin.

Ýylgyryp dur mermerdäki portret,
 Dolan damagymy dökmäge goýman.
 Bakyp durun duýgularymy ikiläp,
 Haýsydyr bir ýana çekmäge goýman.

Üstün örtenine günäkär ýaly,
 Mele mermerlerňem dymşyna haýran.
 Ýer şaryň derdini göterip, ondan,
 Şujagaz paý alyp, sygşyna haýran.

*Halypanyň mazaryna elimden tutup birinji gezek alyp
 giden muşdagym Toýlyýew Babajana minnetdarlygymy
 bildirýärim!*

Nala...

Gijäñ ýary rahat ýatan halatym,
Birden howp abandy bu rahat hala.
Bir babejik örän çirkin ses bilen,
Enäniň garnynda çekýärdi nala:

-Neneň unudarsyň ejejan meni,
Sen nädip ýaşajak meni öldürip?
Haýsy ene rahat ýaşandyr öýdýäň,
"Ýagty görmedigin" ajala berip?!

Gark edip bileňok pişigi, iti,
Ýa oklap bileňok syçany peje.
Onsaň niçik öz janyňdan döräni,
Ýolup musur guta oklajak eje?

Neçün maňa seniň haýpyň gelenok,
Ýa men saňa dälä ownujak zadam...
Gan lagta bolsamam ejejan entek,
Seň garnynda dörän Adam men Adam.

Wah diňlän bolmady onuň arzyny,
Bölek bölek edip bedrä oklandy.
Şeýdip dünýä injek täze dünýäni,
Inäýjek ýerinden aýryp ýoklandy.

Tisginip oýandym hernä düýş eken,
A soňra gynandym başymy tutup.
Sebäp huşumda-da ýaşayanlar bar,
Bagryndan döräni "musura" atyp.

Ýatla!

Käbir pursatlara Asmanam aglar,
Sil bolup damjalaň damşyny ýatla!
Sähel pursat ynsan kalbyny awlar,
Ýagşyň aýna çeken nagşyny ýatla!

"Söýgi ýokdur" diýip galyp azara,
Halys goýmadylar çekip çydara...
Tapman Törebegiň islegne çäre,
Ýigdiň minaradan zyňşyny ýatla!

Ölüm dälde ömür hakda pikir et,
Ýoklukda-da, bar zadyňa şükür et.
Jan süýjidir, göz öňüne getirip,
Titanigiň suwa çümşini ýatla!

Enäň gujagynda sowuk, gorky ýok,
Arman-arman ol baýlygyň durky ýok...
Ynsanmy, haýwanmy, asla parhy ýok,
Guzynyň enesin emşini ýatla!

Erkek bolup dünýä geldiň,
erkek bol!
Göwnüňi on gyz däl, bire berjek bol.
Pespälli bol, emma belent gerçek bol,
Bürgütleň daglara gonşuny ýatla!

Namartdan däl,
Mertden etseň dilegiň,
Minnetsizje suwdan dolar çelegiň.
Alla sygyn!
Ynsaply iý çöregiň,
Bir gün yssy tenleň doňşuny ýatla!

Kerimhally akyl bermek borjum däl,
Özümem akyldan doly horjun däl.
Paýhassyzlyk diňe galam ujun däl,
Ne gözel durmuşy döwşüni ýatla.

Gaýnap başladyk

Göroglydyk, kör boldukmy doganlar,
Haramy ynjaman çeynäp başladyk.
Belent başymyzy gysyp eginler,
Ejizligi ýarag eýläp başladyk.

Artyk çekdirenok oýnaklap, näzin,
Hormatlap mukkaddes saçagyň duzun.
Şonda-da çaň gözläp üstünden buzuň,
Bir töre, on aýal peýläp başladyk.

Toýlaryň iň süýji lezzetin döwüp,
Sadakadan soňam "mollasyn kowup",
Sogaplary ajy şeraba ýuwup,
Şeýtan bilen gülüp, oýnap başladyk.

Biz çyndanam Oguz handan öndükmi,
Ýa türkmençiligi agyr gördükmi?
Heý ýigrim bir ýaşda çaga boldukmy,
Boý:n almagam mertlik,
Ownap başladyk.

"Eýtdik, beýtdik" diýmekde ýok netije,
Eý türkmen, gursagňy diňläp gör birje.
Bagt, söýgi hakda ýazjakdym niçe,
Ahlak eýgertmedi, gaýnap başladyk.

Söý meni ýar söý!

Başymyň gowgasy bulutlardan köp,
On gün ýasa döňär, bir gün bolsa toý.
Şatlygym kemelip, gam-gussa top-top,
Şo ýazgytdan saplap,
Söý meni ýar söý!

Daşym ot, içim ot, öçesim gelyär,
Kä-te göz ýaşymy içesim gelyär.
Dünýä kert bolsady...,
Gaçasym gelyär,
Ýaman neti ýoklap,
Söý meni ýar söý!

Dilimiň ujunda saklanýar ahym,
Men ony saklaýan berk tutup myhyn.
Çykjak deý damakda çaykanýar ruhum,
Oň islegin çäkläp,
Söý meni ýar söý!

Duýgy diýilýän zat-dilsiz bir tilsim,
Kä-te mälim bolýar ýörseň-de ümsüm.
Daňdan oýanjagmy aýt gyz kim bilsin,
Ajalam bir ýatlap,
Söý meni ýar söý!

Ýanan göwün, ýaýnap heýjana gelsin,
Dogrusy söýgüsiz sen maňa delsiň.
Birden seň söýgiňe bogulyp ölsem,
Aşyk ruhum şatlap,
Söý meni ýar söý!

Toýlar gutly bolsun mähriban Diýar!

Belentde, parlaýar türkmen baýdagy,
Şahyr ýazýar, Bagşy aýdýar aýdymy,
Ynha jennet ýurtda ýene toý günü,
Bu gün Bitaraplyk toýun toýlaýar.
Toýlar gutly bolsun bagtyýar Diýar!

Rekorda beslenýär ak Aşgabadym,
Öňe gadam urýas her gün münä ädim,
Öňe ýöredikçe galdyryp badyn,
Bu gün Bitaraplyk toýun toýlaýar,
Toýlar gutly bolsun bagtyýar Diýar!

Ýeňişlerden täze ýenişe sary,
"Öňe, öňe diňe öňe" şygary,
Balkan, Ahal, Lebap, Daşoguz, Mary,
Bu gün Bitaraplyk toýun toýlaýar.
Toýlar gutly bolsun bagtyýar Diýar!

Dünýa taryhynda öçmez yz bolup,
Ýüz segsen baş ýurduň ykraryn alyp,
Bir-birinden gözel binalar gurup,
Bu gün Bitaraplyk toýun toýlaýar.
Toýlar gutly bolsun bagtyýar Diýar!

Bitaraplyk-göwünleriň ganaty,
Bitaraplyk-dünýa ykrarnamasy,
Arkadagym bilen ýurt dowamaty,
Bu gün Bitaraplyk toýun toýlaýar,
Toýlar gutly bolsun bagtyýar Diýar!

Arkadagly ýurdum dünýä nur saçsyn
Bagtyýar döwletim gülläp gül açsyn,
Asuda Asmanda bagt guşy uçsun,
Bu gün Bitaraplyk toýun toýlaýar,
Toýlar gutly bolsun bagtyýar Diýar!

Elegiýam

Çalt geçipdir ömrümiň şol günleri,
 Tapamok men indi kalendardanam.
 Toba-toba gülki boljak ekeni,
 Ýyllar geçse, kalba siňen derdiňem.

Diňe bir gülki däl, setire sygyp,
 Dönüp ýörler gowşajykja şygyra.
 Dünýä bilen deň-duş aýlanmasadyk,
 Ýene saňa duşurardy şu gyra.

Emma Nýutonyň sarsmaz kanuny,
 Dartyp durdy, biz pyrlandyk Ýer bilen.
 Aglatmazlyk üçin boljak gelnimi,
 Suratlarňy otlap, gören görgülem...

Dökdüm ýene ak kagyza içimi,
 Bloknotda döredi bir şygyrym.
 Alaç näme, sygdyrmasa dar dünýe,
 Bir ýylgyryp, bir-de ýazyp sygaryn.

Sms

Ine saňa ýene-de bir sms,
 "Altyn asyr" bütretmänjik ýetirer.
 Bagyşla gijiräk ýazanyň üçin,
 Uklan bolsaň butnamanjyk ýatyber.

Ertir oka, ýa birigün parhy ýok,
 Geçirmeseň bolýar ony duşuňdan.
 Emma bir bisähet baran hat üçin,
 Galma süýji uky, süýji düýşuňden.

Ahyr bir gün wagt tapyp okasaň,
 "Ýalta" diýme on iki harp kemledim.
 "Sen meni söýýäňmi?" diýen soragy
 Aýdyp bilmän SMS-e jemledim.

Utanjaňlyk dillerimi baglaýar,
 Gör şonda-da söýgi neneň hoşamaý.
 Ýakynara MMS-em ugratjak,
 "Meniň melhemim sen!" diýip düşünäý.

"Uly görünyäň" diýýärler

"Uly görünyäň" diýýärler ýaşymdan,
Men olardan asla gaty göremok.
"Wagtymdan has irräk ulaldýaň" diýip,
Günäni durmuşa atyberemok.

Belki ýaltalygym sebäp bolandyr,
Iýäýen bolmagam mümkin pikirleň.
Kynçylyk görmedim, kakam gaçypdy,
Içine meň üçin gazlan çukurlaň.

A men bolsa juda erkin ýetişdim,
Ulalmak isleýän mundan-da beter.
Gaýnat meni ykbal, uly bolaýyn,
Sowguňda doňduryp, oduña atar.

"Uly görünyäň" diýýärler ýaşymdan,
Goý diýsinler, "kiçi" diýseler nätjek?!
Ulus-ilim ululygma guwanman,
Deregne buýsanan bolup ene-atam,
"Kiçijegim" diýip söýseler nätjek?!

Muzeýde

Könelişen gyzgylt reňkli keteni,
 Bir burçundan ornun tapan, muzeýiň.
 Döwrümüzden altmyş, ýetmiş ýyl ozal,
 Uýalaryň aýbyn ýapan bu geýim.

Eçilenmiş gözelligiň boluny,
 Habar berip, gursakdaky haýadan.
 Ne alkyma, ne ýaka göz dikilen,
 Daş bolanmyş, erkekler bet hyýaldan.

Indi welin ýyllar alyp gururyn,
 Muzeýde bir aýna guta ýerläpdir.
 Bu zamanam bakylyk däl, geçip dur,
 Könelmegem ömre mahsus bir däpdir.

Geçenden soň ýene altmyş, ýetmiş ýyl,
 Jinsi durar dereginde keteniň.
 A ondan soň näme geýim moda bor,
 Wahh utanýan...,
 (Ýazmalam däl ekenim)

Armanly erteki

Kiçijekkäk aýazbaba aşykdyk,
Aýlanyp daşynda aýdym aýdardyk.
Sowgat paýlaýan-a Aýazbabamyz,
Garpamyk o ýerde artyk öýderdik.

Ýigit çykyp murtjagazlar örensoň,
Gyzlara göz dikip başlanym bäri.
Maňa Garpamygyň özem ýeterlik,
Sowgatlyja babam artygrak ýaly.

Garpamyga söýgi döräli bäri,
Taze ýyl baýramnyň gadyry artdy.
Bu ýylam şowhunly gelip täze ýyl,
Türkmen tebigatyn ak garlar örtüdi.

Aklyk bilen saýlanyp şol garlardan,
Ýetip gelýär Aýazbaba, Garpamyk.
Menem arzuw edýän Garpamyjagy,
Törüme geçirip daňaýsam ýaglyk...

Arman Aýazbabam agtyjagyny,
Taşlap gitmejegni bilýärin anyk.
Her täze ýyl onuň görüp didaryn,
Bu baýram geçensoň galýaryn dymyp.

2014

Hasył bolmawersin hemmäň arzuwy

Hasył bolmawersin hemmäň arzuwy,
 Onda-da adamlaň ownan mahaly.
 Ýamanlaryň gara netinden ýaña,
 Ýere ýeter ýagşy bendäň sakaly.

Menzilne ýetmesin ähli niýetler,
 Kä künjekde enä ölüm dilener.
 Toba-toba kabul bolsa hemmesi,
 Tikenli gül ýaşar, tämiz gül öler.

Goý güllesin enäň ogla dilegi,
 Kabul bolsun ataň ýagşy myrady.
 Eger hemme arzuw hasyl bolaýsa,
 Ýitäýmegem ahmal ynsabyň ady.

Hemmäň arzuwynyň hasyl bolmagyn
 Gyssanyp tost aýdaňda-da dileme.
 Hemme ýürek ak däl,
 (Şeýle bolsady)
 Diläberseň näme gelse diliňe.

Emma welin Hudaýynam unudyp,
 Başarsalar ýykjaklar bar dünýäni.
 Goý kabul bolmasyn hemme niýetler,
 Terezimiz abat saklanar ýaly.

Söýgi we dostluk

Telim gezek aýtjak bolup, çekinip,
 Telim gezek söz deregne üsgürdim.
 Meniň söýgi gaplan, dykyz kalbymdan,
 Dostluk bakyşlaryň bilen üstündiň.

Göz aýladym, söz aýladym düşmediň,
 Gözlerim çaşardy, sözlerim peltek.
 Gezip ýörün, sepilse-de tohumym,
 Ony gögertmeýän, şor açan pel dek.

Hyýalymda "oýun" gurap seň bilen,
 Huşum tapyp, edebime dolanýan.
 Meni söýmek kyn däl, duýdursaň ýetik,
 Ne-hä jeza berýän, ne-de pul alýan.

Aýyplasma özüm aýdyp bilmänsoň,
 Kä-te senden söýgi sözne tamakin.
 Men seniň şeýlebir gylygňy söýdüm,
 (birden törüm bezeseňem tama giň)

Ah-h arzuwlaň baryn, dost deýin bakyp,
 Dost deýin söz gatyp ýitirip gelýäň.
 Ne söýgimi aýdyp gursagma basýan,
 Ne-de gursagymdan iterip bilýän.

Söýgi we söýgi

Sypatyň baýyňy iýsin ýerçeken,
Senden Amangülüň item mert eken.

Iki gözüň patlap çyksyn ýerinden,
Palto dikinsinler galyň deriňden.

Kitaba öylendiň, öylendiň goşga,
Çagalarňam şolar dogursa käşgä.

Geregem bolmazdym bu garyp öýe,
Goňşym Anna maňa çykardy eýe.

Pahyrjyk yzymda ylgapdy ençe,
Şolam-a mährini beripdi sençe.

A men ony däl-de seni saýladym,
Ýeke goşgyň bilen başym aýladyň.

Şo goşgy birinji we soňky boldy,
Galany özge bir gyzlaňky boldy.

Ýazdyň Aýna hakda, Aýjemal hakda,
Ýazdyň şoňa meňzeş ençe mal hakda.

Meniňä adymy item tutanok,
Hat-da gijelerem mähriň ýetenok.

Öwüt beren bolýaň ýygnakda, zatda,
Özüň akmaklygyň heý ýokmy ýatda.

Diňlemedik bolma eý sen ýakmazker,
Saňa diýýän maňa bahym jogap ber.

Iliň äri dertleşýändir ýar bilen,
Ýaşamak kyn eken şahyr är bilen.

Diýip uka gitdi şahyraýaly,
Dogrudanam oňa juda kyn ýaly.

Şahyr bu gepe-de sowuk seretdi,
Hernä gykylykdan goşgy döretdi.

Kimiň äri jandan söýse kärini,
Aýal çekmeli bor kynlaň baryny.

2016-daky iň soňky goşgym

Inşalla

Utjagyn ýok döwürlerden alñasap,
Sabyrly gul ýol gazanar Inşalla.
Öňe ýöre,geçmişinden al hasap,
Mañlaýyña ak ýazylar Inşalla.

Ýigide ýagy boldy arakdyr, çilim,
Makýaž atly duşman gazandy gelin.
Hapa agyzlara ýelmense ýelim,
Dillermize dür düzüler Inşalla.

Pul köp zatdan möhüm boldy ynsana,
Kim han boldy, ýene döndi kim sana?
Halallyk öwrülse, haramdan käne,
Ahyrzaman ýüzün sowar Inşalla.

Sungat dönýär "egsilmejek" biznese,
Bagşyñ rahady ýok manat girmese.
Eger agyzly däl, sesli hiňlense,
Sungat agaň bagty çüwer Inşalla.

Öýme, gyňaç daňyp gyzymyz Sadap,
Il-güne görkezýär mynasyp edep.
Şonuñ yzyndan bir edilmese gep,
Türkmen kän "kirini" ýuwar Inşalla.

Ýagysyna dönýär dogan, doganyñ,
Ýandak çykýar, güldür öýdüp boganyñ.
Zyýan bilme, il derdine çoganyñ,
Seň üçinem il hars urar Inşalla.

Kerimhally ýiti dälđir galamym,
Nota geçirýärin kalbyň çalanyn.
Büdremese besdir, ýalta çamanym,
Menziline ýetip biler İnşalla.

Men nähili ogul boldum?

Men nähili ogul boldum ejejan,
Gutlap bilmän seniň şanly senäñem.
Heý doglan gününü gutlaman bormy,
Dogmagyňa sebäp bolan enänem?

Aladalar ýumurdymy ýadymy,
Satyn aldymmykam ýaşlygma derdi?
Özgelerde bolan bolsa ylhamym,
Meger dürün käbesine seçerdi.

Men bolsa wasp edip dagy, derýany,
Ädiksiz ädikçä, dönäýdimmikäm?
Enäň gujagynda gapaklap döşüm,
Özgäň gujagyndan öräýdimmikäm?

Men nähili ogul boldum ejejan,
Çekýän ynsabymyň elhenç howruny.
Çigit deý göwnüňden, eý gördüm şany,
Bagyşlawer şöhratparaz ogluňy.

Halky söýmekligi öwreden ogluň,
Bir gün şeýtjegini duýsadyň eje...
Gynansaňam özüň üçin däldigne,
Il üçin dogranňa buýsangyn eje.

Senden hat gelmedik günü

(değişme)

Öçen ýaly ähli setler,
Senden hat gelmedik günü.
Ýada düşýär uruş, Gitler,
Senden hat gelmedik günü.

Toba, seret hyýallara,
Pikir gidýär şo ýanlara,
Ýigrenç dörär aýallara,
Senden hat gelmedik günü.

Sowal berer Gerek, Dursun,
Jogabym ýok (çörek ursun).
"...eý Hudaýym geçirersiň!"
Senden hat gelmedik günü.

Laýyna pul dözemok men,
Gürrüňlere gyzamok men.
Umydymy üzemok men,
Senden hat gelmedik günü.

Gözlemde şeytanyň keşbi,
Ýürekde söýginiň yşgy.
Ýazýan şeýle samsyk goşgy,
Senden hat gelmedik günü.

Adresim

Aslymyz sorasaň, ata türkmenidir,
Nesil daragtymyň köki berkdendir.

Esen Hally bolmuş pederme peder,
Ýygan şany nesliň nesline ýeter.

Ilim Türkmenistan, depäm Gazojak,
Myhman bolup barsaň, aýdym-saz boljak.

Tokly soýar, goýar orta tapanyn,
Çünki däbi şeýle Ýaşka çopanyň.

Gurbangözel otlar, gazanyň teýin,
Rabiýa gelşigi, garryja öýüň.

Ol meniň enemdir, ojagmyň başy,
Allanyň ýyllardan goran peşgeşi.

Şulardan ybarat meniň maşgalam,
Ýogsa-da üç dogan synmaz baş galam.

Çopan ojagyndan iýip çörek, et,
Myhman bolup, paýlap geçiň bereket.

Kalendar

Gije sagat üçüň ýary,
 Iş partamda şem, kalendar.
 Başga-da ýar üçin boglup,
 Gowuşmadyk bägülem bar.

Kalendarda towuk, horaz,
 Juda bagtly öpüşip dur.
 Meniň giden ýatlamalam,
 Surata dyz epişip dur.

Kalendarda ýanwar, fewral...
 Hatyraly, şanly günler...
 Ýyly howa, ýuka geým,
 Ýarsy galyň donly günler.

Ilki duşan günümüzizi,
 "Şanly günlere" bellärdim.
 "Maňa bagt beren gün" diýp,
 Töweregne gül ýelmärdim.

Şol günleri ýatlap, oýa,
 Näçe çümseň al, çüm ine.
 Şanly senäm gara reňkde,
 Döndi hatyra gününe.

Doganlaryma

Bir göwüsdan ak süýt emdik,
 Bir gujakda ulaldyk biz.
 Edil düýnem çagajykdyk,
 Ýer ýarygna gülerdik biz.

Ynha bu gün boýlar derek,
 Goýalypdyr aň huşuňyz.
 Miltim kem akyl bermäge,
 Menem siziň deň-duşuňyz.

Şonda-da men köpräk iýdim,
 Bir çöregi size deňiç.
 Bir döwümi köp iýse-de,
 Türkmen ag:a uly ýeňiş.

Akylam däl, nakylam däl,
 Berk saklalyň gatnaşygy.
 Ganyp ataň öwgüsinden
 Alyp enäň alkyşyny.

Çetleşmäli halaýykdan,
 Ile-güne garylaly.
 Ula hormat, kiçä sylag,
 Gep gybatdan goranally.

Agramymyz ýere duşsün,
 Ýük bolmaly özgelere.
 Owat Hudaý, azaýsagam,
 Ýer goýaly özgerere.

Biziň üçin başyn sallap,
Peder ýeri gorkuzmasyn.
Ömür beslensin halala,
Haram ysy bark urmasyn.

Bir göwreden dünýä indik,
Bir ýere-de barmaly biz...
Mele ýeriň üstünde-de,
Bir asfaltdan ýörmeli biz.

Galam tutýanlar üçin:

Jaň gidenok saňa telefonymdan,
Ýa-da olam bize düşündimikä..?

Dowam etdirip bilersiňiz!

*Bu setirleriň doly görnüşini özüm hem ýazmaga urnup
gördüm:*

Jaň gidenok saňa telefonymdan,
Ýa-da olam bize düşündimikä..?
Bir pursatam ýadymda ýok düýnümden,
Ýangyn huşdan jyda düşürdimikä?

Dünýämde galmagňy isläpdim juda,
A sen aňymdanam ýitip barýarsyň.
Utulsaňam söýgiň kynçylygyndan,
Bähbidiňe görä utup barýarsyň.

Bagtyň bolsun!
Ol bolaram, sebäbi,
Sen baýlyga bagtdyr öýdüpdiň ahyr,
Kertden zyňjak çagyň Garybyň bilen,
Çekipdir eliňden "bagta" baý jahyl.

Söýgüde aýyply Kerimiň özi,
D:äsa ekjek boldum, miweli nahal.
"Çopan ogly söýen, baý gyzy emma..."
Emmaly erteki dörär bir mahal.

Aşyk men!

*Ogryn-ogryn bakyşyňa aşyk men
(aýdymdan)*

Ýylgyrşyňy görsemem her duşamda,
Edil öňler görmedikdeý aşyk men.
Ogryn bakyp, nâzler etseň düýşümde,
Şol ukudan turmadykdeý aşyk men.

Oýlaýşymdan uzak çekdi gözlegim,
Allam ony nirelerde gizlediň?
Şükür hernä bagş eýlemän özgesin,
Berdi, ýöne bermedikdeý aşyk men.

Aýbym däl, syrym däl, ýanypdym öňem,
Aýralyk mukamyn çalypdym öňem,
Söýgiň zarbasyndan "ölüp" görsemem,
Ynha ýene ölmedikdeý aşyk men.

Tizleşen zamanda, agras gözele,
Duşmagyň özem bir uly mesele.
Kän duşýan söýgüden yza tesene,
Menem tesdim, tesmedikdeý aşyk men.

Iter meni durmuş, onuň gujagna,
Çydaman güleýin bagtyň gyjygna,
Indi bir duş etme söýgiň gylçygna,
Halys bezdim, bezmedikdeý aşyk men.

Sen özüňe "Asmandaky guş" diýme,
"Başarsaň ganatlap bile uç" diýme,
Sen hakydaky ýazan hut şu goşgyma,
Edil özüm ýazmadykdeý aşyk men.

Partadaşyma...

(bir tanşymyň ömründen)

Gözeldiň, agrasdyň, näzlidiň çensiz.
Alçakdyň sen, başlikleriň hatardy,
Wah partadaş gözelligňä bilmedim,
Agraslygyň seni bagta ýetirdi.

Hoş söz isläp seni dürtüp başlamda,
Agras ýüzüň goýardy meň nokadym.
"Söýýän" diýip ýazlan hatlarmy ýyrtyp,
Oň deregne Himiýany okadyň.

Men bolsa ellermi eňegme diräp,
Senli oýlanmalaň içinde ýüzdüm.
Sen bolsa henizem pikiriň bölmän,
Probirka bakyp gözüňi süzdüň.

Probirklardan, elementlerden,
Garaz himiýadan bagt ýasap uçduň.
Men bolsa hat ýazyp "söýýän, köýýänli"
Soňky synagdanam üçlüge geçdim.

Sen alym bolupsyň, durmuş gurupsyň,
On ýyllykda medenýetli tost aýtdyň.
Tostuň arasynda "Çopan partadaş"
Diýip degşen bolup ýeriňe gaýtdyň.

Gülen boldum, emma düşen halymy,
Himýaň bilen içim dörüp bilsediň?!
Çopan dälde belki asperant bordum,
Sen ýanymda oturmadyk bolsadyň...

Meniň “Seriýalym”

Gördüm ýigrimi bölümin,
Şükür lentam pyrlanyp dur.
"Ssenariýamy" ýazýan bilen,
Pikirlerim bir gelip dur.

Çykmak netim ýok ýazlandan,
Kyn gynanok, oňsup ýörün.
Ýagşylara ýaranjaklap,
Ýaman bilen bogşup ýörün.

Gelýän jaňlaň baý, garybyn,
Ýaşyl düwmäm ölçerenok.
Bolsam şahyr boljak bolýan,
Repçi ýaly kilçeremok.

Dogry, güýçli aktýor däl,
Oýnaýşymdan kem tapylar.
Öz kinomda oýnamasam,
Meň deregme kim tapylar?

Kä alaçsyz, kä höwesli,
Aýap ýörün amanadym.
"Çüýşeden süýt emdim" diýip,
Çüýşä ömrüm baglamadym.

Süňksiz syna erkim ýetmän,
Süňkli beden kän kösendi.
Şonda diňe ejem öwdi,
Wah, etmedi il pisendi.

Bu wagt mes men, kakam daýaw,
 Şonuň gaýraty gürleder.
 Ýnha bir gün çykmary bor,
 Inime miras külbeden.

Synlap onsaň deň-duşlarmy,
 Ýöremegi öwrenerin,
 Şo çag çekse bir dost goldan,
 Doganyňa öwrülerin.

Onsaň menem, çekip ony,
 Çekeleşip biz durmasak,
 Belki ilem geňlär bizden,
 Useýn Boltdan ozdurmasak.

Ine şeýle dowam eder,
 Ýeke görýän seriýalym.
 Bilýän ýokdur haçan dynjak,
 Molla, palçy, weli, alym...

Özüm oýnap, özüm görüp,
 Alyp gitmek däl niýetim.
 Geljek nesle ýadygärlik,
 Goýaryn men kassetesin.

Döwür geler, belki iller,
 Görseler geçmän düşundan.
 A:nda bakyrazylygym,
 Çynlakaý oýnan huşumdan...

Seniň pyşyrdyňy eşdesim gelýär

Toý-meýlisde joşup goşgy okasam,
Gulagma bir ýerden "çüş" sesiň gelýär.
Märekä duýdurman dymýaryn basym,
Seniň pyşyrdyňy eşdesim gelýär.

Bilmedim hormatmy, agraslykmy ýa,
Gözlerňe seretsem, bakardyň gyýa,
Owazyň diňlemek ömürden zyýat,
A meň pyşyrdyňy eşdesim gelýär.

Gizlin galdy biziň söýgi syrymyz,
Peýda berdi ses bermezek yrymyň,
Deregine şahyr kalplaň dürüniň,
Seniň pyşyrdyňy eşdesim gelýär.

Jaň etsemem,
Ýanyňda-da her gezek,
"do" notaňam eşitmändigim bir gezek,
Indi maňa ynha şunyňam gyzyk,
Seniň pyşyrdyňy eşdesim gelýär.

Saýrak diller bärden gaýdýan ekeni,
Şol ses bilen kän zat aýdýan ekeniň,
Bilmedim ikimi, ýa-da ýekemi,
Seniň pyşyrdyňy eşdesim gelýär.

Kalbymyň töründe ornan ümlügiň,
Alyp çykdy arasyndan tümlügiň,
Bir zady ýadyma salyp güldüгим,
Seniň pyşyrdyňy eşdesim gelýär.

Ýadadym bagtymyň çüwerin peýläp,
Zyňaýyn dertlermi başymdan aýlap,
Dünyäň galmagalnyň içinden saýlap,
Seniň pyşyrdyňy eşdesim gelýär.

Sen bizi bagyşla ýaşyl baýdagym?!

Günäli saýýaryn, gara başymy,
Dik tutup bilmerin öňüňde seniň.
Göremde şemala batly parlaýşyň,
Dünýämi daraldýar, wyždanyň meniň.

Oguzlaryň, Seljuklaryň, Osmanlyň,
Gaýratly demine parlan paýdagym,
Altymyrat göz edende jahana,
Gerşinde buýsançly derlän baýdagym.

Şöhratly günleri salyp ýadyna,
Pasyrdap dur batly şemal badyna.

Şol pederleň gerçek ogly, mert ogly,
Arkadag öwürýär ýurdy jennete.
Haýsy kär saýlasak ýolumyz açyk,
Duş edenok çigit ýaly minnete.

Tennisde,
Futbolda,
Edebiýatda,
Sungatmy, kompýuter parhy ýok asyl.
Taýsyz mümkinçilik döredilýärkä,
Döretmejek bolsak, biz niçik nesil?

Nirlerde piňimiz, nämä garaşýas,
Golumyzda çagy, açary bagtyň?
Damarda akýarka beýikleň gany,
Bolmagmyz mümkin däl, ýesiri mugtyň.

Bagş edýär Arkadag Aziýadany,
Çempiýon bol, arşda pasyrdat tугy.
Daş göter, göreş tut, dep tora topy,
Bir galkynsyn Altymyratlaň ruhy.

Günäli saýýaryn, gara başymy,
Sen bizi bagyşla ýaşyl baýdagym?!
Pursat ber halkyňa, pursat ber biraz,
Saýaňda aýdarys ýeňşiň aýdymyn!

Razylyk

Terk edýärkä ata öýün gözel gyz,
 Däp üçin gözünden damja gaçyrdy.
 Durmuş dowam etdi, aýlandy Ýer şar,
 Soňky ömrün aglap-iňröp geçirdi.

Edil barýan ýigdin söýmedik ýaly,
 Şeýlebir aglady, başga bir zenan.
 Ata maňlaýyndan ogşap ugratdy,
 Arkasyna gizläp sarsmajak penaň.

Aglamak däl bagta ýetmegiň syry,
 Munda diýjek bolýan zadymam başga:
 Gadam basýan öýüň, merjeni, zeri,
 Ataň razylygna degsedi käşgä...

"Tanyş"

"Tanyş" bilen okadyk biz,
"Tanyş" bilen mellek ekdik.
Bu panyda "tanyş" bilen,
Ýaşamaga endik etdik.

Barly "tanyş" gözledik biz,
Toý-tomguda, çakylykda...
Kömek ýetse ne ýagşydyr,
"Tanyşlardan" bakylykda.

Isleg

Aň goýalyp, pana akyl ýetirip,
Meň kakama juda meňzäsim gelyär.
Ojagma biminnet çörek getirip,
Meň kakama juda meňzäsim gelyär.

Höwes edýän halal, gadam urşuna,
Zähmetden, gollary dönen gurşuna,
Ýygirtly ýüzüni synlap durşuma,
Meň kakama juda meňzäsim gelyär.

Sylagy essedir, hormat goýana,
Ejize el berer, gurpa daýana,
Galamymy çalşyp, çopan taýaga,
Meň kakama juda meňzäsim gelyär.

Müdimilik çöle çykmalam bolsam,
Sowatsyzlyk ýükün, çekmelem bolsam,
Ýigrimiden, kyrka bökmelem bolsam,
Meň kakama juda meňzäsim gelyär.

Bu sözlem ýürekden, dälde ýasama,
Beýik arzuwlar, gysyp gysyma,
Ýagşy ynsanlygyň hatyrasyna,
Meň kakama juda meňzäsim gelyär.

Ýene-de bir zadyň kemdigin duýduk,
Haçan "Eje seni söýýäriň!" diýdik?
Göwrämiz dag ýaly, mährimiz göýdük,
Giç bolmazmy ol ölende?
Oglanlar!

"Kompos" tapyp, üýtgedeliň ugrumyz,
Göroglylaň, Alp Arslanlaň ogly biz,
Ýewropany islese-de göwnümüz,
Biz Az:ýada doglan bende.
Oglanlar!

Zenan kim?

Saçyň birje tary ynjany üçin,
 Kimdir biri gizlin aglaýan bolsa.
 Hemmeden öňürti ýagty ertäňe,
 Synmazak umydyn baglaýan bolsa,
 Soňlanmaz sowaly "Hallaryň neneň?",
 Jogaba ýaltanma, ol seniň eneň!

Haldan doýup, bir gün derde uçrasaň,
 Kimdir ýagdaýyňy soraýan bolsa,
 Seniň ýa-da sen deý erkek göbekliň,
 Maşgalaň namysyn goraýan bolsa,
 Çekmeseň şol gara gulpakdan zyýan,
 Ynamly gadam ur,
 Ol merdem uýaň!

Çaň keçäň kakylp, gyzdyrlp külbäň,
 Bir näzijek mähir çisňeýän bolsa.
 Kyrk ýaşda-da, çaga garaşýan ýaly,
 Ýoluňa bakmasyn kesmeýän bolsa,
 Hytaý galasydeý mizemez törüň,
 Çünki ony gorar wepadar ýaryň.

Paýhas, parasatyň gursagna guýlup,
 Geljegni güneşde çaklaýan bolsa.
 Mynasyp näz edip, mynasyp söýlup,
 Gyzlyk mertebesin saklaýan bolsa,
 Ynamly gollarda dowamat yzyň,
 Ak geljege güwä gyzyňdyr gyzyň.

Durmuş kadasy

Şahyryň ýanyna baranmyş ýigit,
Hem beripdir oňa, bir täsin sowal.
Diýenmiş "gyzlar-a mydam näz edýär
Oglanam näz çekýär, bu niçik ahwal?"

Erkek dälmi ojak üçin gynalýan,
Köp zähmet çekýänler elbetde oglan.
Ýöne nämüçindir taryplanýanam,
Näzi çekilýänem şol saçy boglan.

Ählije döreden goşgularňyzda,
Eposlarňyzda-da, romanlarda-da,
Gyza höküm sürýär, ýigitler guly,
Gerçekler uçraýar erbet derde-de.

Ele galam bilen, kagyzyn alyp,
Şahyr diňledi-de ol ýeňil ýigdi,
Indiki dörejek eseri bilen,
Sapak bermekligi ýüregne düwdi.

Şahyryň döredýän täze şygrynda,
Ýigdi näz edýärdi, gyzam çekýärdi.
Gözeliň gulluga gidýän pursaty,
Oglan aglamjyrap, ýaşyn dökýärdi.

Goşgyny diňleyän hálki ýigidem,
Biraz geňirgendi, ýüzi çytyldy.
Özüni oňaýsyz duýup, dikelip,
Öňküje ýerinde ýene oturdy.

Şahyram sözünüň täsir edenin,
 Duýdu-da beterden betterin tapdy.
 Täsinje döreyän hálki eserde,
 Oglan gap-gaç ýuwdy, gyzam ýer depdi.

Şeýdip goşgudaky gahrymanlarmyz,
 Bir-birini halap gurdular durmuş.
 Gyz-a ýaplanypjyk, çayyn süzýärmüş,
 Oglanam çay demläp, hyzmatda ýörmüş.

Az wagtdan olaň perzendi boldy,
 Çagany-da erkek ideg edip ýör.
 Şahyryň goşgusyn diňläp birkemsiz,
 Jedelli myhmany basdy gara der.

Şahyr ýene başlamakçy bolanda,
 "Boldy besdir" diýip ýigit dillendi.
 Uludan dem alyp, özüni dürsäp,
 Aýdylanlar hakda ol pikirlendi.

Bir şahyra bakyp, birem halyça,
 Süpürdi maňlaýnyň çygjara dorni,
 Soň diýdi "Deň eken munda her jübüt,
 Dagyň öz orny bar,
 Düzüň öz orny.

Ikilik

Ýeri, men özgäni söýemde näme,
 Oň ýüzünde seniň keşbiňi görsem.
 Täze pursatlara ynanyp bilmän,
 Köne duýgulara aldanyp ýörsem.

Ýeri, men özgäni guçamda näme,
 Onuň alkymyndan ysyňy alsam.
 Armana öwrülen söýgi mukamyn,
 Ol gyzyň saçynyň tarynda çalsaň.

Ýeri, men özgäni öpemde näme,
 Bally dodak berse seniň tagamyň.
 Iki oduň arasynda däliräp,
 Özümiň saglygma gaçar ynamym.

Ýüregim iki däl, emma hakykat,
 "Özge bilen bagtly" diýmänem bilmen.
 Seň mähriňi ýene duýmaklyk üçin,
 Hawa, men özgäni söýmänem bilmen.

Doglan gün

Bir-birinden arzan arzuw,
 Ýürekdeşler, ýaranjaňlar.
 Biminnetje sowgat, serpaý,
 Kalp aldaýjy ýalan jaňlar...

Şulaň bary seň şanyňa,
 Çünki bu gün "Doglan günüň".
 Ýaşamasy müşgül dünýä,
 Päk teniňi degren günüň.

Bellenşiniň kemi bolmaz,
 Tort kesip, aýdym aýdylar.
 Iň dosty kän bagtly ynsan,
 Ýeketäk sensiň öýdüler.

Şatlyk bilen dogulan Gün,
 Şowhun bilen ýerne batar.
 Seni dogran enä welin,
 Diňe hapa gap-gaç ýeter...

Birnäçe ýyldan soň...

Geçen günler surat ýaly,
Kadrlanýar didelemde.
Tapyлмаýar, ýeke surat,
Bagtly günler idelende.

Beýle günler bolandyram,
Azalýandyr ýatkeşligim.
Emma ýeke betbagt gün,
Ýeňdi "Bagtly" bäsdeşlerin.

Olam ataň külbesinden,
Göz ýaş edip çykan günüň.
Meň bagymdan gülüň sogrup,
Özge бага eken günüň.

Ynha ençe ýyllardan soň,
Merkezinde gördüm obaň.
Gözleriňden akyp gitdi,
Ahy-nalaň,
Ökünç,
Tobaň.

Akyp gitdi, göz ýaş bilen,
Ýalan-ýaşryk, wadalaşmak.
Maňa tanyş, gyrmyz lebi,
Örtди hormat bilen ýaşmak...

Gije

Geçdigiçe aramyzda menziller,
Seni söýen günlem düýş bolup barýar.
Çylşyrymly, aňsatlaşan derdimden,
Gam-gussalar maňa noş bolup barýar.

Aýly agşamlaryň astynda gizläp,
On gezek gülerdim, baş gezek sözläp,
Eliňdäki altyn sagada gözläp,
Bagtly ýylgyrardyň: "Giç bolup barýar...".

Duşuşykda sagatlar çalt geçerdi,
Minutlar-a hasapdanam öçerdi,
Ynha bu gün sekunt bagty ölçerdi,
Millisekunt ýowuz güýç bolup barýar.

Ýylgyraňda oýulardy ýañaklaň,
Ýygrylardyň ogşamda şol ýañakdan.
Çözlüp bilmän kalbymdaky doňaklar,
Boşan ýürek barha daş bolup barýar.

Söýgimizi bilýän diňe gijedi,
Şol gijeler bilen söýgi güýjedi,
Ahh, syrly söýgimiz neneň süýjüdi,
...bu gün aýrallygmyz paş bolup barýar.

Aýan dälde aýrallygyň sebäbi,
Yzlap bardym gije, öňküje "däbi",
Aý astynda çala öwrüldiň bari,
Nur düşen gözleriň ýaş bolup barýar.

Şol gün meni gujakladyň, agladyň,
Dilleri çalt öwrüm etdi sagadyň,
Gujagyndan sogrulanňy aňmadym,
Kejebäň bir oba "iş" bolup barýar.

Ak akrzuwlar gitdi ýele sowrulyp,
Gelmediň, gelmegin yza öwürlip,
Ýanan men bolaýyn, yşga gowrulyp,
Bu gün ir ýataýyn,
...bäş bolup barýar.

Teklip

Ýel bozmanka yzlarymy ýodadan,
 Küýsäp çalt gürsüldär, sabyrsyz gursak.
 Aýralygyň adyn aýryp modadan,
 Söýgülim tiz-tizden duşuşyp dursak...?!

Gadryň gaçaryndan gorkup ýörme sen,
 Ak hyýaly tümlüklere urma sen,
 Dünýäm garaňkydeý seni görmesem,
 Söýgülim tiz-tizden duşuşyp dursak...?!

Bir-birege päk gollary uzadyp,
 Söýgimize böwetlere göz edip,
 Her gezekde bir ýalňyşy düzedip,
 Söýgülim tiz-tizden duşuşyp dursak...?!

Menden bagtly ynsan tapmarsyň Ýerden,
 Ýatdan çykar hasrat, harasat ,derdem,
 Bagta ymtylmaga razylyk berseň,
 Söýgülim tiz-tizden duşuşyp dursak...?!

Güýz howasyn bahanalap ýanaşyp,
 Dolan Aýy deň ýarymdan bölüşip,
 Deregene biraz kemräk sögüşip,
 Söýgülim tiz-tizden duşuşyp dursak...?!

01.05.2017

Biz nähili söýmeli?

Ýürek bilen görüp, ýürekden sözläp,
Ony hem ýüregiň içinde gizläp.

Ýerlikli näz etse, näzini çekip,
Lezzetlen gözlerniň içine bakyp.

Durmuş arzuwyndan dolup daşyşyp,
Göýä Toý mekana dönüp duşuşyk.

Çyn niýetler, çyn rejeler düzülip,
Durmuşa geçjegi barha syzylýp.

Diňe çyn duýgular bagta tarap ýol,
Ynamsyz arzuwlaň netijesi nol.

Duýdurman gabanyp, duýduryp söýüp,
Söýýäniňi diňe gulagna diýip.

Sowgat, serpaý bilen aýdylmaz söýgi,
Pulsuz güni taşlap gaýdylmaz söýgi.

Ýüregiň sazyndan bogsaň bir çemen,
Söýgiňe iň uly sowgatdyr meger.

Geljekki çagalaň ejesi deýin,
Söýüň gyzlarmyzy, çynlakaý söýüň!

Söýgiň üçin gursaň mynasyp göreş,
Ol söýgüden synmaz bagtyňa garaş.

Ýeňiş!

Taryhyň howasy sypar ýüzümi,
 Maý gelse, duýgular aşysyp serden.
 Bir tarapdan ahy gelse eneleň,
 Mertleriň gyjynýan sesi bir ýerden,
 Geler, gyjyndyryp bagtly nesili.
 Täsirilenip merdem, gysar gysymy,
 Ýetmiş ýyl ozalky ýazlan eserden.

Wolganyň boýundan öwürer şemal,
 Praganyň däli ýelleri öwser.
 ...tupan ownamadyk türkmen gerçeğini,
 Pederne buýsanýan ýüregin böwser.

Şu zamanyň, bagtly günleň girewi,
 Gülläniň önüne tutan döşüňiz.
 Bagtyýar ilimiň synmaz aýdymy,
 Duşmanyň maňlaýna uran daşyňyz.

Ýetmiş iki ýyl дәl, geçse-de asyr,
 Mertleri unutmaz, merdana nesil!

Tizlik

Tizleşipdir dünýä, tizleşdi zaman,
 Adamlaram juda howlukýan ýaly.
 "Ulalaşym gelyäý" diýýä çagajyk,
 Ömrüň ahyrynda gowluk bar ýaly.

Tizleşipdir dünýä, tizleşdi zaman,
 Durmuşa düşünmän, durmuş gurulýar.
 Bag:tly bolsalar aýbam ýok welin,
 "Dul" adyn göterýän köpelip barýar.

Tizleşipdir dünýä, tizleşdi zaman,
 Äsgermän itlerem iýenok çörek.
 Ynsan tapdy derdin çalt ýeňletmegi,
 Peýdalymyş has-da sabyrdan, arak.

Tizleşipdir dünýä, tizleşdi zaman,
 Adamlar ýöreyşem harsy dünýälik.
 Iň peýdaly tizlik internetiňki,
 Şonam ters ulanýar goňşymyz lälik.

Tizleşipdir dünýä, tizleşdi zaman,
 Saýlamak kyn düşýär gös-göni ugur.
 Tizligimiz şeýlebir aşypdyr welin,
 Ynsabyň deňinde saklanmak agyr

Bu günki günde söýüp okayan ýaş goşguçylarňyzyň biri Kerim Hallyýew Ýagşymyradowiç (Kerimhally) 1996-njy ýylyň 15-nji maýynda, Lebap welaýatynyň, Birata etrabyňyň (öňki Darganata), Gazojak şäherinde, çopan maşgalada, eneden bolýar. Ýagşymyrat aganyň we Gurbangözel gelnejäniň dört perzendiniň iň ulusy bolup läliksiredip saklanan Kerim, özüniň ýaşlygynda haýsy käri saýlasa-da kakasyndan uly goldawyň boljagyny duýup ilki suratkeş soň futbolçy, boksçy ýaly kärler üçin kelle agyrdyp iň soňunda bolsa dolanyp ýene-de sungata baş goşýar. Emma bu gezek suratkeş däl-de aktýor hökmünde. Oba klubynda gysgajyk degişme sahnalary bilen özüni aldyran Kerimhally orta okuwyny tamamlap Medeniýet tehnikumyna okuwa girýär we ony üstünlikli tamamlap häzirki wagtda harby gulluk borjuny ýerine ýetirýär. Elbetde ol umuman arzuw edip hem görmedik käri şahyrçylyk bilen, 3 ýyldan bäri (kärinden daşgary) meşgullanýar. Geljekdäki arzuwy Watan önündäki gulluk borjuny sag aman ýerine ýetirmek.

Kumiri: K.Gurbanpesowdyr. Elinde galamy dogry tutmagy öwreden halypasy bolsa: Mukam Muhamowdyr.

Awtor: G. Agaýew

Geçilen ýol

BIR ömrümi abraý bilen ýaşasam,
 IKI dünýä arzuwlarma ýetdigim.
 ÜÇ doganym garbap dursa daşymy,
 DÖRT pasyldan rysgal döwlet tapdygym.

BÄŞ günlük dünýede, gün görmek üçin,
 ALTÝ gün irmezden zähmet çekýäris.
 ÝEDI gat Ýer şaryň kynçylygyny,
 SEKIZ bent goşguda zörledip ýörüs...

DOKUZ aýlap ene garnynda ýatyp,
 ONA-da ýetenok aýdan hoş sözüm.
 ON BIRIMDE başym çararyn öýtsem,
 ON IKIMDE ejem ýuwdurar ýüzüm.

ON ÜÇ ýaşda, on üç gezek tolgunyp,
 ON DÖRDI gijäniň aýydeý gyza.
 ON BÄŞ sany hat ýazarsyň jogapsyz,
 ON ALTYNJY gezek çökersiň dyza.

ON ÝEDI ýaşyňda eräp ol gözel,
 ...ON SEKIZ şygryňa özüni dözer.

ON DOKUZ ýyl pulun sowup kakamyň,
 ÝIGRIMIMDE edip Ilki gazanjym,
 ÝIGRIM BIRE ýetdim ynha-da bu gün,
 Ýarysy ökünjim, ýary guwanjym.

On bir ýyl ozal...

(uçurymlaň mugallyma alkyşy)

Kümüş reňkli saçlaryň şar garady,
Eý, ussadyň edil on bir ýyl ozal.
Sende bardy bedenleriň sagady,
Eý, ussadyň edil on bir ýyl ozal.

Kalbymyza guýup synmajak eda,
Biz üçin nämeler etmediň pida,
Ýogsa ýokdy şygryň ýeke harpy-da,
Eý, ussadyň edil on bir ýyl ozal.

Geýip şol timarsyz mele penjegiň,
Oýlardyň timarly ýaşlaň geljegin
Duýmandyň ýaşlygňy ýyllaň ýeňjegin,
Eý, ussadyň edil on bir ýyl ozal.

Berýänleň bolsa-da gyzyldan gymmat,
Käriňde duýmadyk ýekeje minnet,
Ýogsa el hakynda ýokdy kän hümmet,
Eý, ussadyň edil on bir ýyl ozal.

Gyzlaryň kalbyny ahlaga gaplap,
Ýigitleň ýüregin mertlikden taplap.
Niçeler ýazandyr men deýin ýatlap,
Eý, ussadyň edil on bir ýyl ozal.

Paýhasly otaga üýşen ekenik,
Şol synpda bagt sary aşan ekenik,
Ýerdäki perişdä duşan ekenik,
Eý ussadyň, edil on bir ýyl ozal.

Erkekmi, Aýal???

Elinde biri,
Bilinde biri.

Biriniň bolsa,
Elinden tutup.
Dünýäň ýüküni,
Egine atyp.
Barýar köçeden,
Hyýala batyp.

Ýeňil diýýäler,
Aýalyň işi.
Erkek çekýärmiş,
Dünýäni, daşy...

Daşyň jany ýok,
Göterler, goýlar..
Çagany bolsa,
Gijede söýler.
(ukusyz söýler)

Seniň pikriňçe,
Bu azap düşmi?
...Huş bolýan bolsa,
Aýt Kimler güýçli?

Söýgülime hat

Ýok, meniň suratym gujaklap ýörme,
 Kä wagt bir gezek ogşap goýsaň bes,
 Şol wagt jaň etseň, ýa-da hat ýazsaň,
 Begenip, bolaryn bagtdan sermes.

Çünki men söýýäriň seni söýgülim,
 Pes gelyär meň söýgim hakdaky çakyň...
 Ol baky saklanar,
 Saklanar sarsman,
 Tükenýänçä munda söýmäge hakym.

Sen, meniň hatlarmy gaýtalap ýörme,
 Ýadyňda saklap goý, ýeke setirin,
 "Ýetip biläýjegim bir menzil bolsa,
 Oňa diňe seniň bilen ýeterin..."

Kalbyňda egleme, ýognas sesimi,
 Goýber ýañlandyrsyn, daglaň gaýasyn,
 Emma, "Söýýän" diýen näzik ses bilen,
 Garyşdyr, azaşman tapsyn eýesin.

Men seni söýmäýin, söýmäýin neneň?

Bir damardan aksa ýüreklere gan,
Men seni söýmäýin, söýmäýin neneň?!
Bolar kalbym gitseň, baky ýaradar,
Men seni söýmäýin, söýmäýin neneň?!

Bägüle çalymdaş gyrmyzy lebiň,
Şol lebde gizlenen, müň bir melhemim,
Owadan doglupsyň, ine bar kemiň,
Men seni söýmäýin, söýmäýin neneň?!

Bu görki görmedik görüp, ýa-da kör,
Görenem yşgyňda däli bolup ýör,
Alyp barýaň jany, nüzli gülüp ýar,
Men seni söýmäýin, söýmäýin neneň?!

Ýylgyraňda ýaňaklaryň oýulyp,
Açylýarsyň, ýüzüňe nur çayýlyp,
Ýörmek bagty barka, bagtly saýýlyp,
Men seni söýmäýin, söýmäýin neneň?!

Özüni tanamak

Maña biri hakda gürrüň berdiler,
 Şowsuzlykdan ejir çekýärmüş bende.
 Sebäbi, gürlände çakyny bilmän,
 Kä-te çyzygyndan çykýarmuş bende.

Mähir berip bilmän ýakynlaryna,
 Ýekeligiň derdin göterip ýörmüş.
 Döwletli pikirleň ugruna çykman,
 Boş hyýaly köňle getirip ýörmüş.

Aý garaz döwdüler kemini goýman,
 Ol-a bir aklyndan azan ekeni.
 Soň onuň adyny tanyşdyrdylar,
 Şol betbagt meniň özüm ekenim.

Täze giýewiň aýdymy

(degişmeden çyn)

Sowgat edip, dünýäň gözel gülüni,
Gyzyňyzy hor etmerin daýzajan.
Zyýan etmez, kem salsaňyz galyňy,
Gyzyňyzy hor etmerin daýzajan.

Maşynym ýok,
Ýokdur üýtgeşik öýüm,
Halal çörek iýmek maksadym, küýüm,
Mynasyp zähmetden gaçyrman boýun,
Gyzyňyzy hor etmerin daýzajan.

Ahlakdan nurlansyn külbämiň içi,
Gyrkmazlygy öwret, goý össün saçy,
Aýdym aýtmasa-da toýmuzda Hajy,
Gyzyňyzy hor etmerin daýzajan.

Käriň kyny, aňsadyňa seretmen,
Söýenime razy bolup pelekden,
Rysgalymyz geçip dursa elekden,
Gyzyňyzy hor etmerin daýzajan.

Juda kär tapmasan bagşy bolaryn,
(Iller aýdýa, menem oňsubererin)
Toýlaryny sowup goňşy-golamyň,
Gyzyňyzy hor etmerin daýzajan.

Çaga geler, durmuşymyz özgerip,
Törümizde sallançaklar üwrelip,
Ezizowyň hüwdisini öwrenip,
Gyzyňyzy hor etmerin daýzajan.

Bir-birege mylaýymja geplesek,
Juwanlykdan laýna girip ötmesek,
Pulumyzy boýagna sarp etmesek,
Gyzyňyzy hor etmerin daýzajan.

Beripsiňiz edepleriň gowusyn,
Juda söýdüm, maşynsyz kir ýuwuşyn,
Işe barýan ýollar iýse köwüşin,
Gyzyňyzy hor etmerin daýzajan.

Baýlyk däldir beýik bagtyň girewi,
Çyn duýgudyr bagtyň sarsmaz küregi,
Urup dursa Kerimhallyň ýüregi,
Gyzyňyzy hor etmez hiç daýzajan.

Ýangyn

Seň ýanyňda eglenmäge hakym ýok,
Başym alyp gitmek galdy bu ýerden.
Kemsidilen kalpdan başga ýüküm ýok,
Irräk eken seň dünýäňe uýardan.

Arzuwlarmyň her birinde bardyň sen,
Ilki girip, soň ýüregmi ýardyň sen,
Soňlanmaz söýgimden neneň ardyň sen,
Düşüp galdyň bagta barýan eýerden.

Men küýseýän,
Küýsemänem bilemok,
Seň mähriňe suwsamanam bilemok,
Mertebämiň hötdesinden gelemok,
Ejiz gelýän saňa "dolan" diýerden.

Bir-birek

Eger ykbal islemese
Bir-birege duşarmydyk?
Ömür söýgä beslemese,
Bagtdan dolup daşarmydyk?

Gözli ýaratdy Ýaradan,
Bir-biregi tapmak üçin.
Leb berdi mährem deriden,
Diňe seni öpmek üçin.

Ýazgytlar çüwen çagynda
Ýazmadygna eýgermäli.
Alla bizi çagyryança,
Bir-birekden aýrylmaly

Jübüde gizlenen nika ýüzük

Toý tutulyp, pata alyp molladan,
Barmaklara nika ýüzük dakylady.
Bu gün söýgiň möwç alyşyn gördü-de,
Alaç tapman şeýtan yza çekildi.

Nika ýüzük barmaklarda lowurdap,
Güwäsine öwrüldi bir maşgalaň.
Oglan iýdi täze bagtyň çöregin,
Islemedi köňli onuň başga nan.

Ah sen wagt,
Sen bir aýylganç synag,
Adamzady geçirýärsiň elekden.
Öň ojak damjasyn mukaddes saýan,
Ýigit suw isledi özge çelekten.

Jübüsinde ýatyr nika ýüzügi,
Öz abraýna, öz lebzine bulaşyp.
Ýatyr ysgalmadyk gülden gizlenip,
Süňni altyn, emma bilmez dil açyp.

Başga bir külbäniň töründe otyr,
Juwan gelin dakynyp oň taýyny.
Ol nika ýüzügne baglap ynamyn,
Demläp goýdy ärsumagnyň çaýyny.

Wadasyny jübä oklan är bolsa,
Özge çaýlaň gujagynda ýör ýüzüp.
"Lebiz" diýlip dakylsa-da birmahal,
Şeýtanyň guralna öwrüldi ýüzük.

Söýgi we erk

"Söýýän" diýip gygyrmalaryň äleme,
Men seni sadaja dymyp söýerin.
Bar wagtyňda didaryňa seredip,
Ýoklugyňda gözüm ýumup söýerin.

Ýer şarynda gözeller kän ýigitden,
Dokuz peri düşjekmişin paýyma.
Sekiz gyzdan ötünç sorap, ýekeje
Giýew boljak ejeň ýaly gaýyna.

Hawa menem şu döwüriniň ýigidi,
Bir gyz söýmek kyn bor juwan ýaşymda.
Hyýalymda hüýrlere bilen gezsem-de,
Diňe seni gujaklaryň huşumda.

Bagta döňýär bu gün peder arzuwy,
Döwlet gurduk Ýer şaryna arzyly,
Halka sowgat edip bagtyýarlygy,
Mydam ösüslere ýar bol Arkadag!

Ak ata atlanyp çyksa gezime,
Gudrat iner türkmen dag-u-düzüne,
Ak sakal atalar sylar ýüzüne,
Beýik halk bagtyna bar bol Arkadag!

Ömrüňiz uzak bolsun Arkadag!

Toýda (degişme)

Maýsa seni ilki toýda görüpdim,
Edil tüweleýdek hyzmat edýärdiň.
Alçaklygyň bilen gözelligiňe,
Ähli ýigitleriň gözi gidýärdi.

Men bolsa bir çetde gabanyp seni,
"Besdir indi Maýsa!" diýäýjek bolýan.
Saňa aşyklaryň daýawja biri,
Gözi bilen meni iýäýjek bolýa.

Bir garyşdan ýogyn däldirem biliň,
Göz öňüme geldi guçup duranym.
Gyrmyzy dodakdan mylaýym ogşap,
Ganatly asmana uçup duranym.

Arzuwlardan meni oýardy dostlam:
-çykyp tost aýtmaly Kerimjan oýan!
Mikrofony alyp bilmänem galdym,
Diýenimi:
"Maýsa men seni söýýän"

Gutlag sözün söýgi sözüne çalşyp,
Gögeren gözlerim açyldy öýde.
Emma ajap ýeri indiki boljak,
Toýuň biçimjigi biçildi toýda.

2015

Düşnüksizlik

Hat-da seni gujaklabam göremok,
Gözlerñe-de kân bir bilemok bakyp.
Tapan sözlem bilen hümmüldeşsem-de,
Käbir isleglermi saklaýan bukyp.

Duşuşygmyz süýjese-de Aý dogup,
Nämüçindir bilemok hiç eglenip.
Ýok, men saňa alarlybam göremok,
(gaharymdan jyda düşdüm, sen gelip).

Utanjaňlyk nädip döredi mende,
Dymmaja-da däldim öňler beýle bir.
Dymsam dymýan welin seni göremde,
Emma gürleşsim gelýär şeýle bir.

Dünýä ýaly çuň pikire çümdüm men,
Saýrak dile beýle bolmak nä derkar?
O zatlar hiç, bir arzuwyň astynda,
Aýra-aýra ýatmagymyz nädenkä?!

Meniň söýgim

Bu dünýä gelip men diňe men üçin.

Aýdymdan

Seniň üçin gelmedim men bu dünýä,
Inipdim Allanyň ykrary bilen.
Neçüýn berlendigi nämälim ömrüň,
Anygna ýeterin ýaşaýan döwrüm,
Göreşip öwrümli ykbalym bilen.

Çümmük ýaljak abraý peşgeş bermäge,
Inendirin belkem, ata Watana.
Emma häzirikçe diňe guwanýan,
Ýurt şanyňa sarsmaz şöhrat gatana.

Men erbetlik üçin gelmedim, bilýän,
Hiç kime berilmez oň üçin ömür.
Emma adamzat-da, ak çıg süýt emen,
Üýtgedýär tebigat,
dost-ýarlar,
döwür.

Ýok, men seniň üçin gelmedim dünýä,
Neçüýn geldim?
(anygyna ýeterin).
Emma arzuwlarmyň, naýbaşysy sen,
Men saňa ýetmesem, kemli öterin.

Söýgüden gorky

Şol günki aýtmadyk sözüme degmez,
 Ýigrim bir ýyl gürlän ähli geplerim.
 Ýatlamalaň arasynda gizlendi,
 Heniz ýazyp dolunmadyk depderim.

Juwanlyk döwrüme çenli akan ýaş,
 Degmez şol gün aglamadyk agyma.
 Söýgi ummanynda gark bolup gitdiň,
 Göwnüň ýetmän meniň guran gämime.

Şol günki çydamma degmez bu anyk,
 Ömürboýy görkezen bar mertligim.
 Ýa sen bilip päk söýgime kast etdiň,
 Ýa duýmadyň alnyň mensiz kertligin.

Soň dolandyň, giç dolandyň çakymdan,
 Men topladym sensizlikde erk baryn.
 Öňler ýitirmekden gorkýardym seni,
 Indi saňa dolanmakdan gorkýaryn.

Men şonda düşünyän

Illeň gülýänine gülüp bilmesem,
Men şonda düşünyän üýtgeşikdigme.
Dostlarmyň aýagny çilip bilmesem,
Men şonda düşünyän üýtgeşikdigme.

Ýaşadykça artsa ýylyň gymmaty,
Gedaý görsem ýitse puluň hümmeti,
Mazarlykda görsem jansyz kümmeti,
Men şonda düşünyän üýtgeşikdigme.

Döwrüň modasyna eýgermek kyn zat,
"Köwşüm ýok" diýýäriň bogazym gynap,
Kä-te-de aýagy ýoklary synlap,
Men şonda düşünyän üýtgeşikdigme.

Geň görme paýhassyz ynsan nalasa,
Ylym berermişin Alla halasa,
Kä-te howlymyzda goýun mälese,
Men şonda düşünyän üýtgeşikdigme.

Goýbermedim suwy saman astyndan,
Sähelçejik kemal tapdym kesbimden,
Köpçülikde güläýseler üstümden,
Men şonda düşünyän üýtgeşikdigme.

Dostlarmyň murtlary towlusy selçen,
Şoňa görä günleň şowlusy selçen.
Şan-şöhratdan köpräk gabansa ejem,
Men şonda düşünyän üýtgeşikdigme.

Illeñ aňlanyny aňlap bilmesem,
Illeñ aglaýşydeý aglap bilmesem,
Beýik ägirtlere meňzäp bilmesem,
Men şonda düşüňän üýtgeşikdige.
Men şonda düşüňän üýtgejekdige

Barçala göwünlik

Söýgimizi kemismäliň ejizläp,
Täze ýeňişlere umyt bar çagy.
Bu toparyň utulşynam ezizläp,
Bolşy ýaly kabul ediň Barçany.

On bir bolup, utuldyk on kişiden,
Haýran galdy görüp bilmän, eşiden,
Goldan ýaña bolsa torlar deşigem,
Bolşy ýaly kabul ediň Barçany.

Messiň goly azlyk etdi utmaga,
Ronaldo goýmady rahat ýatmaga,
Neýmar bolmasa-da halas etmäge,
Bolşy ýaly kabul ediň Barçany.

Dereksizler köpelipdir toparda,
Suarezem emsiz bolypdyr derde,
Pikeniň günäsi aşsa-da serden,
Bolşy ýaly kabul ediň Barçany.

Ne peýda, tälimçi dana bolmasa,
Ne peýda pullardan, ýyldyz gelmese,
Birden Kowtinýonam alyp bilmese,
Bolşy ýaly kabul ediň Barçany.

Kä kuboklar elimizden gitse-de,
Arzuwlarmyz ýekän-ýekän ýitse-de,
Sabyr diläp utulsa-da, utsa-da,
Bolşy ýaly kabul ediň Barçany.

Operasiýa

"janym-janym" diýerdiň...

(Aýdymdan)

Beýle-de söýüljek eken adamzat,
Men sen hakda aýdýan eý görmegeýim.
Jan bererçe söýüp, ýetipler bilmän,
Mejnundeý diwana öwrülmegeýim.

Sen bilýänem dälşiň bagtlydygyňy,
Menem ony doly bilemok duýup.
Eger-de söýülýän bagt tapýan bolsa,
Naýbaşysyn berjek ölýänçäm söýüp.

Ygrarly ýoldaş biz,
Ylymsyz alym.
Çalyşdyk ýüregi,
bagyr,
öýkeni.

Çalt amala aşan operasýany,
Gören rus doktory bizden öýkeli.

Olaň müň asyrda çalşan ýüregin,
Islendik wagt çalşyp, söýşüp ýörüs biz.
Meniň janym sende,
Seniňki mende.
Şoň üçinem "janym" diýşip ýörüs biz.

Penjegime

Bu gün hemme maña üýtgeşik bakýar,
Sebäbi sensiň oň gymmat penjegim.
Günälermi, ownuk aýbymy bukup,
Goýdurýarsyň uly hormat penjegim.

Seniň geýilmedik, geýilen çaglaň,
Seljerýän bakyşlaň parhyn penjegim.
Hümmetsiz döwründe içki päkligiň,
Arzan eken senden nyrhym penjegim.

Daşda sen

Ýañy bir güýz düşen çagy,
Howlukdyň-da goýduň gyşda.
Ýüzüm sowuk, kalpda agy,
Sen ýene-de menden daşda.

Müň ters hyýal höküm sürýär,
Öň terslikden çatlan başda.
Göz geljegmi gara görýär,
Sen ýene-de menden daşda.

Tersleşipdik öňlerem kân,
Ýaraşarys indem paşsa.
Ownuk aýralygam nep däl,
Sen ýene-de menden daşda.

Gyýma, ýüregimi gyýma,
Sen hakynda pikrim başga.
Gelmek üçin has golaýma,
Sen ýene-de menden daşda.

Päk kalbyň owazy

Ýeten-u, ýetmedik bagtym,
 Alan-u, almadyk tagtym.
 Säherlermiň şapagy sen,
 Ýalňyşlarmyň sapagy sen.
 Begenjim, gülkim, ýangynym,
 Paşan, paşmadyk arzuwym,
 Buýsanjym, derdim, saglygym.
 Dowamaty haýyr şerim,
 Görüp bilmegen peýkerim.
 Ýyldyzy nurly gijeleň,
 Awtory nurly dideleň,
 Ornuň ýüregmiň töründe,
 Keşbiň Asmandan idemen.

Diňe meni söýmeseň-de,
 Daşdasyň sen ikilikden.
 Hemmeleri söýüp bilýän,
 Dünýädaki ýekelik sen!
 Adyň ýürekde göteren,
 Baky halas ýekelikden.

Bir ömrüm bar, bir Watanyň,
 Bir enem bar, bir pederim.
 Bu birlikleň iň beýgi sen,
 Soňlanmajak çyn söýgi sen.
 Çünki baryň beren özüň,
 Hem goradyň şer, garadan,
 Bir ömür razy ÝARADAN!

Zamany diňle!

Diňlemäge myş köpeldi jahanda,
Myşy däl daň turup, azany diňle.
Dili duzsuz ynsan mydam gapanda,
Sözi geljegmize uzany diňle!

Bu ömür kerwendir gelerde, geçer,
Gün kimin dogarda, kül kimin öçer.
Geçilen menzilleň sogabyn ölçer,
Özgäni gynaýan yzany diňle!

Görkezip dostuna nädogry ugry,
Durmuşdan iýdirdi undulmaz urgy.
Paýhassyz gardaşyň derdinden görgi,
Görenden, paýhasly ýylany diňle!

Mertler öz agrysyn aňmaýan eken,
Mertler lebizinden dänmeýän eken,
Olar ölse daşam aglaýan eken,
Pederlerden galan galany diňle!

Erkek murtuny däl, syrtyn towlady,
Adam bilen bile, aýdym ownady,
Hernä dutar doly ýüzün sowmady,
Sungat görseň Kadyr Amany diňle!

Boýag çaldy, kirpik dakdy, gaş dakdy,
Kanagaty ýetmän döşe döş dakdy.
Durmuş gurdy ol törde kän diş kakdy,
Bagtyň üçin näzli zybany diňle.

Her telpekli akyllý däl, alym däl,
Baýlaň bary rehimsiz däl, zalym däl,
Geňeşli gerçekte hijem aşmaz päl,
Babany, kábäni, obany diňle!

Dünýäni dünđeryär ynsanyň päli,
Bigünäler ölýär, ölmeýän ýaly.
Türkmen sen bir duýma beýle gowgany,
Bagtyýar bagtly zamany diňle!

Şimpanze serdip

Biz çyndanam senden döredikmikäk,
 Bolup biler, şerap içen çagymyz,
 Dört aýakda ýöräp, ýerliksiz gülüp,
 Edil siziň doganyňyz ýaly biz.

Talantsyz hemmäni güldürjek bolýan,
 Artistler, çyndanam biriňiz ýaly.
 Terbiýesin agyr görüp perzendiň,
 Ýençýän ene hakda aýdyp durmaly.

Biz çyndanam senden döredikmikäk,
 İçimde sowallar güýjöp barýa has.
 Süýjöp barýar durmuş, ýöne nämüçin,
 Biz ýene-de sen bolmaga howlugýas?!

Enemjanyň pensiýasy...

Çagalyk goşgularymdan

Bizi uzak garaşdyrýar,
Enemjanyň pensiýasy.
Agtyklary birleşdirýär,
Enemjanyň pensiýasy

Iýdi:r süýji, pişme, pisse,
Gülki artar iki esse,
Biziň şatlygmyza ussa,
Enemjanyň pensiýasy

Esen, Myrat, hatar-hatar,
Nejep, Wellek ondan beter,
Az bolsa-da hemmä ýeter,
Enemjanyň pensiýasy

Ogullaram umydygär,
Gelinlerem umydygär,
"Artygyň harmanna" meňzär,
Enemjanyň pensiýasy

Enem gülüp paýlar hemmä,
Agtyk, çowluk, daýy, ýeňňä,
Ýüregi ak sahy hernä,
Bar perzendin hökman deňlär,
Enemjanyň pensiýasy

Bersin uzak ýaş eneme,
Saglyk bersin ak ýüregne,
Dahylly däl bu dilegme,
Enemjanyň pensiýasy

Sözüdir adamyň iň gözel nagşy,
 Hereketiň söze bap gelse ýagşy.
 Päk söýgi hakynda aýdym aýdyp ýör,
 Ýetmiş gyzyň bagtyn ýatyran bagşy,

Wagtlaýyn rugsatda

(esger ýandepderçesinden)

Kä ýüregim gysyp, harby bölümde,
 Wagtlaýyn rugsada daşyna çykýan.
 Dostlam bilen görşüp, ahwal soraşyp,
 Men ýene özümi bir çete çekýän.

Çaltyrak yzyna gaýdasym gelýär,
 Daşynda özümi gujakda duýýan,
 Bagyşla Watanyň keşir ogluňy,
 Men diňe gursakda bolmagy söýýän.

Topragňa badaşdym, içdim kasamy,
 İçişideý Göroglynyň, Togrulyň.
 Taryhda yz goýmasam-da goraryn,
 Goraýşy deý her bir türkmen oglunyň.

Watanyň gursagňa basyşyň ýaly,
 Ýüregme sygyrdym bütin durkuňy.
 "Men şeýle kiçimi?" diýip kemsinme,
 Ýok!
 Türkmen gerçeğini ýüregi uly.

"Ýupiter" minnetdarlyk!

Utanjaňlykdanmy, ýa uly hormat,
Kakam bilen hat-da ýekeje gezek,
Gujaklaşyp salamlaşyp görmändim,
Kän wagt bolsam-da öýümden uzak.

Emma gujaklapdym ençeme sapar,
Şol köneje "Ýupiteriň" üstünde.
"Ýupiter" diýýänim Asman jismi däl,
Ruslaň sada motosikli aslynda.

Çölemi, kölemi tapawudy ýok,
Äkiderdi bizi, garyp tozana.
Şol pursat kakamy ýüregim bilen,
Gujaklamak üçin bordy bahana.

Ýiterdi "hormatam", utanjaňlygam,
Baryndan güýçlidi ýykylmak howpy.
Ak ýüregmi goýup, sada ýürege,
Nesipler ederdi ýylynmak bagty.

Ol "Hýundaýam" dälde,
Däldi "Mercedes".
Ýalňyşmasam nyrham "köpegiň mugty".
Emma çalyşmazdym hiç bir ulaga,
Onuň üstündäki pursatlyk bagty.

Nika

Asman ýaly agrasdyň sen,
 Çeşme ýaly arassadyň,
 Mukkadesdiň, beýikdiň sen,
 Çaga ýaly neressediň.
 Kanun ýaly möhümdiň sen,
 Suw, howa deý gereklidiň.

Halallyga ýolduň baky,
 Bagt nygmatly tarapyňdy.
 Ygrarlylyk, wepalylyk,
 Üzülmejek tanapyňdy.

Bu gün bolsa ownadyň sen,
 Üzüldimi tanaplaryň?
 Agyr düşüp ugradyla,
 Aşyklara talaplaryň...

Ynha indi bakylyk däl,
 Bezeg bolduň toý gününe.
 Ondan soňra mähriň undup,
 Goýberýänler köp gümüňe.

Öň ýekediň, ömürlükdiň,
 Bu gün arzanlady nyrhyň.
 Hat-da käbir ýaş-juwana,
 Duýulanok bar, ýok parhyň.

Ejizleme türkmen üçin,
 Möhümleriň, möhümisiň!
 Bagta gadam basanlaryň,
 Bakylygy möhürisiň!

Şan-şöhratyň gaýdyp alyp,
Ojaklara ber mährini.
Ynsanlaryň ýadyna sal,
Hudaýa beren ähdini.

İň soňky on teňňe...

İň soňky on teňňäm telefonymda,
Sanlyja minutdan olam gutarar.
Men bolsa howlukýan, soňky hatlarmyň,
Ýalňyş harplaryna ýüzüm utanar.

Birme-bir soraýan dostlarmyň halyn,
Ýollaýan dogan-u, gardaşa haty.
Söwer ýara "Gijäň rahat bolsun!" diýp,
Ýazmasam näzirgäp, görer ol gaty.

Garaz jemläp bilmän dialoglarmy,
On gezek hoşlaşýan wagtymam bolýar.
(Işi düşen wagty ýazýan dostlara,
Ýekeje hat juda artygam bolýar...).

Men bolsa howlukýan, soňky hatlarmyň,
Gidip ýetişmegin diläp Hudaýdan.
Tmcell ýuwudyp dur yzyny üzmän,
Özüne berilen minnetli paýdan.

Ine-de iň soňky galan üç teňňe,
Megerem gysgarak baş hata ýeter.
Aý bolýa ýazaýyn ýaltanmaýynla,
Dostlar dönse günüm başgaça geçer.

Belki ýazýandyrlar yzyny üzmän,
Içi müň manatly aýfonly kişä.
Olaň sarp etmäge wagtam kemräkdir,
Sada telefonly, göwüni kiçä.

Maña parhy näme,
Men päk kalbymyň,
Ynsanlara mährem nazarmyň guly.
Wiý-ý ol hata nokat goýup bilmedim,
Içigara galmyş gutardy puly...

29.08.2017

Öp meni

(degişmeden çyn)

Ýylmanak ýüzüm ogşasaň,
Ony ýygyrt çagam ogşa.
Her bir ýygyrdyň joýasyn,
Meňzet ýakaňdaky nagşa.

Öpseň meni dişli wagtym,
Dişsiz wagtymam ýaltanma.
Öpseň meni işsiz wagtyň,
Işli wagtyňam ýaltanma.

Dynç howada ogşasaň sen,
Ogşap başar ýel bolanda.
Saçly wagtym öpjek kändir,
Öpgün meni kel bolamda.

Bergide wagtyman ogşa,
Pully çagym öpen lebleň.
Öpgün meni "huşsuz" diýmän,
Garra jyda düşsem serden.

Ter dodakdan öpseň eger,
Öpgün onuň ýarygyndan.
Sag çagymda öpmek kyn däl,
Näsagkam öp ýañagymdan.

Diri wagtym ogşa meni,
Ten doňansoň duýup bilmen.
Ýok, ogşama ölenimde,
...soň Jennetde oňup bilmen.

Esger ýandepderçesinden

Garaş maňa, aýra günler az galdy,
Garaş maňa, dolanaryn basym men.
Garaş maňa, süýjöp gitdi sözlerim,
Söýýänimi duýarsyň sen sesimden.

Bararyn men merdiň bolup gujagňa,
Bararyn men derdiň bolman hiç haçan.
Bararyn men gaýratymy görende,
Böwet boljak ähli gara güýç gaçar.

Biz bile bolarys şol günden soňra,
Biz bile aglarys, bile güleris.
Biz bile gitmeris ýagty jahandan,
Soň gelinýän bolsa bile geleris.

Arzuw

Ejeler perişde asmandan inen,
 Görmegeň mukaddes, Ýerde olary.
 Başyňdan belanyň beteri iner,
 Nähak ýere goýsaň derde olary.

Adamzada berlen iň uly bagtdyr,
 Olaryň gujagynyň yssysyn duýmak.
 Janygmak hökman däl, öz-özi bolar,
 Enäni bar zatdan belentde söýmek.

Görmesek gözlerimiz şorlap başlaýar,
 Halyn soramasak sözlerimiz duzsuz.
 Allaň emri bilen adam gyşlaýar,
 Enäň mähri bilen gyşlaram buzsuz.

Müň şükürler ejem bar, ýaz mähirli,
 Yhlasy ylhamyň köçesi bolsun,
 Meň kân dilegim ýok Allaň önünde,
 Eger perzent berse iläň deňinde,
 Meniň ejem ýaly ejesi bolsun!

Tabyt

Geň ýeri uçaram, raketa-da däl,
Mersedesem däl sen,
Däl sen Hýundaýam.
Emma deňhukukly münüp, düşerler,
Ömür deňleşmedik garybam, baýam.

Deňleşer maşynly, pyýada bary,
Giderler üstünde, gitmän bilmezler.
Bilerler deňligiň ajap zatdygyn,
Soň, bu nä deň dünýä gaýdyp gelmezler.

Bu gün onuň toýy

Açylypdyr bu gün öňküsindenem,
 Ýañak oýup ýylgyryşam üýtgeşik.
 Çykyp artistligiň çür depesine,
 Bildirmän dur ýangynyny hüýr keşp.

Symjaryp "git meniň dünýämden" diýdi,
 Edil iş buýrandeý ýaş çagajyga.
 Gozün ýaşa gaplap baýyrdan indi,
 Öwrülip bakmandy ol azajygam.

Öňküdenem açyk bu gün oň göwni,
 Ar alýan bolmagam mümkindir gülüp.
 Men daşdan synladym bu ajap toýy,
 Iň bagtsyz günümde, özümi bilip.

Onuň toýy bolýar, tost üsti dawa,
 Gutlaýar garyndaş, jora, goňşular...
 Bu gün meň söýgimiň ýasy tutulýar,
 Jynazasyn okap otyr bagşylar.

Göreş arenasynda

Döşünde medaly, baýdaga bakyp,
Pyşyrdap, gymnini aýdyp dur pälwan.
Äpet göwresinde, agras serinde,
Tüýs türkmenine mahsus, kiçijek päl bar.

Ýok, ol gygyranok "men deňsiz" diýip,
Ýogsa taýsyz boldy, öz agramynda.
Gözün ýaşa gaplap, gymn aýdyp dur,
Dolup dur buýsanjy oň damagynda.

Diýýärler "aglamaz hiç haçan erkek!"
Diýýärler " aglamak gelişmez merde".
Ýöne nämüçindir has mert görkezýär,
Göz ýaşy pälwany, edil şu ýerde.

Ejeme jaň edýän

(esger ýandepderçesinden)

Süýji söz-u, alysdaky mähirden,
Ganmak üçin jaň edýäriň ejeme.
Şeýtan yhlasyndan dörän gahardan,
Dänmek üçin jaň edýäriň ejeme.

Kä ömrüm güneşsiz, bürense bulda,
Gezsem diwanadeý, dünýäni unda,
Umytly göreşip ýene-de munda,
Galmak üçin jaň edýäriň ejeme.

"Ejem ogly..." diýşer bezzat dostlarym,
Oýun däl, bilň, her zat dostlarym,
Bu ýalançy ömre biraz rastdanam,
Garmak üçin jaň edýäriň ejeme.

Ömür gussaly däl, gamly däl diňe,
Bagtly çaglar basym geler alnyňa,
Dogrusy, kä öýermegi ýadyna,
Salmak üçin jaň edýäriň ejeme.

Enäň baýlygy däl, barlygy möhüm,
Herbir aýdan pendî ömrüme möhür,
Ýetimlere gözüm düşende, şükür
Kylmak üçin jaň edýäriň ejeme.

Ene-at:a, dine, ýurda wepasyn,
Ýitirenler görer dowzah jepasyn,
Ýaradanyň sesden berjek şypasyn,
Almak üçin jaň edýäriň ejeme.

Gözleriňde gördüm, bagtyň çuňlugyn,
Şol çuňlukda galyp, ýaşaýyn ýarym.
Sözleriňden duýdum wagtyň daňlygyn,
Şol daňlara garlyp, ýaşaýyn ýarym.

Her gije ýatlaýan, ýaşayan şeýle,
Ýatlamadan razy, bu ömür mamla.
Derdimden ätleýän, dyrmaşyan beýge,
Ýalkym eden ýazy, bu döwür dana.

Döwürde ýaşaly, ýaýnaly ýazda,
Arman bolup sözde galmasyn ýarym.
Şöwürde joşaly, oýnaly sazda,
Ýalan dünýä bizden ganmasyn ýarym.

Bir zenany bagtly etmek isleseň...

Bir zenany bagtly etmek isleseň,
Dosty ýaly dertleş, dostuňdeý syrlaş.
Gürleş iň mylaýym sözleri tapyp,
Oň uýatdan doly kalbyna dyrmaş.

Kakasydeý gora, kakadeý ekle,
Bir zenany bagtly etmek isleseň.
Aýak teýi etmän, depäňde sakla,
Kalbynyň çuňlugna ýetmek isleseň.

Kelläňden aýagyn sallamaz, gorkma,
Salladanlar saýlamakda ýalňyşan.
Bagtly bolmak islän, ahlakly zenan,
Depäňe täç bolup, baky ýelmeşer.

Nur çay oň ömrüne, nur içre ýaşat,
Jadyla durmuşyn, bolup jadygöý.
Bir zenany bagtly etmek isleseň,
Adamdeý ýürek ber, adam ýaly söý.

"Hyş-wyşylar" abanyp dur daşymda,
Dost-u, dogan, söýgüli ýar hakynda.

Käsine ynanyp, eşitmän käsin,
Kä gepleriň ýöne ýetirýän "hä-sin".

Gözüm görmedigne ynanman ylla,
Görmän ynanjagym ýeketäk Alla.

Bagta ýeteniş aýdymy

Köçe duşurmady, ykbal duşurdy.
 Dideleş ýüregme çümene meňzeş,
 Söýgimiz nurana güzere heňdeş,
 Deňiz tolkunlarna ýykman gowşurdy.

Il gün ýalkamady, ýalkady Hudaý.
 Öýerjekden, aýyrjak kän tapyldy,
 Dostlarmyzyň gapjyklary gapyldy.
 Biz welin şonda-da galmadyk gedaý.

Arşda tapyşmadyk, Ýerde duşduk biz,
 Bu süýji arzuwlaň başa bardygy.
 Çekmek başartmanda dünýäň derdini,
 Diňe söýgi atly merde duşduk biz.

Egindeş galamdaşlaryma

Göwnüm kiçidir-dä, sähelçe zada,
Gyzyl tapan ýaly öwünip ýörün.
Gysgajyk, şatlykly pursatlary-da,
Taryhy bir waka öwürip ýörün.

Diýýän: (siz ynanyň ýa-da ynanmaň):
Hut Mukam Muhamow maňa obadaş.
Gazojak ilinde, Amyderýadan,
Suw içip, gazandy ol paýhasly baş.

Baky Amanýazow hakynda aýtsam,
Men onam tanaýan, gowuja oglan.
Oňa-da "obadaş" diýsem ýalňyşman,
Elli kilometr beýlämde doglan.

Indiki aýtjagma ynanmarsyňyz,
Aşyr Hanyň dagyn eddiljek özi,
Surata düşmegi teklip edipdi,
Biraz pikirlenip... bolupdymrazy.

Sapa Hommadam bir gaýbana tanşym,
Az-u-kän maslahat alşybam gördüm.
Menden boldumy ýa jyndan boldumy,
Internet arkaly urşubam gördüm.

Nesip etdi maňa utulmak bagty,
Bir ýaryşda Maksat Hudaýberdiden.
Olam gowy ýazýa emma bir sorag,
Haçan görüp borka ony derdi kem...

Uruşsamam, ýeňilsemem, ýeňsemem,
Men bulara "dostlam" diýip magtanýan.
Olaryňam şeý diýp öwünmegini,
Gazanmaga entek meniň wagтым bar.

Şahyrlar aslynda görüp bolýarlar

Şahyrlar aslynda görüp bolýarlar,
 Poezyýany gysganýarlar kelpeniden.
 Şoň üçinem hemme goşgy ýazmaýar,
 Edil Gündeý böwsüp çykýar selçeňler.

Şygryýeti gögeleden gabanyp,
 Goraýarlar käri şek-u, ysnatdan.
 Şahyrlar aslynda görüp bolýarlar,
 Gorkýarlar öteräk geçýän yhlasdan.

Gyş güni gyrawa, gara öwrülip,
 Ýene arşa galyp, ýaz ýagýar olar.
 Göriplik etmezler şahyrlar güýçlä,
 Ýazyp bilmeýäni ýazgarýar olar.

Ugur alyp, olaň nurly ýolundan,
 Biz hem ýagşylara daş atmasadyk...
 Dünýämiz düz bordy,
 Ruhumyz tämiz,
 Ýaşap bilmeýäni ýaşatmasadyk.

Ömür hakda pikirlerim

Gudraty güýçli, enelerimizi şeýlebir tämiz edip ýaradypdyrki, olaryň dogran çagasyndan ýeke tegmil tapmak mümkin däl. Emma ynsan balasy öz hapalan dünýäsiniň kirşeňine garylýandygy üçinem, ýuwulyp ugradylmaga mejbur bolýar...

Bizde müçenama ynançlaryna görä "syçan" ýylynda doglanlarda syçanyň, "doňuz" ýylynda doglanlarda doňuzyň, "goýun" ýylynda doglanlarda goýunyň häsiýetini görüp bolýandygny aýtýalar. Eger-de bu ynançlar hakykat bolsa kä-te bize "adam" ýylynyň kemlik edýäni duýulýar.

Aýal-gyzlarmyzy şöhrat üçin ýazylyp, haýadan daşrakda döredilen templi aýdym-sazlardan goraň! Çünki aýdymyň beýhuşlylyk täsirliligi beýlekileriňkiden has tapawutlydyr...

Bu dünýäde hemme ogrudyr! "Men ogurlyk etmedim" diýip özüň aklajak bolma! Ejeň näçe gijelik ukusyny ogurlanyň hakynda pikir edip gördüňmi?

Günler

Gündogardan günüm dogýar,
Närazy däl, ykbalymdan.
Bolabilmez islesem-de,
Arzym durmuş ykraryndan.

Maňlaýymdan enem-atam,
Gitsem-gelsem ogşap durlar.
Şol maňlaýy ýarjak bolýan,
Duşmanlaram kagşap durlar.

Dogan-gardaş gatnaşyp dur,
Toý-ýasymyň hormaty bar.
Köp gardaşy bolan janyň,
Pil ýykmaga gurbaty bar.

Dostam ýetik, jora-da bar,
Halyň sorap gelşip durlar.
Ag-a aglaşmasalar-da,
Gülen çagyň, gülşüp durlar.

Dil kuwwaty ýetik tosta,
Bil kuwwaty, pile ýetik.
Armanym ýok, ýadasamam,
Müň peýdamyz ile ýetip.

Bu gün goňşyň üçün sowup,
Ertir barýan dostuň toýna.
Bir sen galdyň oýnamadyk,
Durmuş, bizi senem oýna!

Çalt uruşyp, çalt ýaraşyp,
Söýgä gabyr gazyp barýan.
Kä-te nebse buýrubilmän,
Günlerdenem ozup barýan.

Pişik gorap ýör gapymyz,
Hakyn töläp Alabaýa.
Arşda merdiwan bolanda,
Öý dikerdi adam Aýa.

Çünki ine görşüňiz deý,
Ýer mazasy, gaçyp barýar.
Sen isleme ýa-da isle,
Günler şeýle geçip barýar.

Seniňki

Aýym, Günüm dogulmasyn goý, sensiz,
 Çensiz agyr düşer maňa ol kysmat.
 Gitmeli bolsamam dünýäden gyssag,
 Nesip etsin mährem ellerňi gysmak.

Sen isleseň men bar zadym bererin,
 Edil alşyň ýaly akyl-huşumy.
 Men bu dünýäň şiresinden geçerin,
 Edil berşim ýaly süýji düýşümi.

Ýüregmi sorama, ol eýýam sende,
 Tende özge ýürek sürýär hökümin.
 Ezraýylam boş dolanar gelende,
 Meniň janym alar seniň ýakymyň.

Güller näme, süýji günlem seniňki,
 Bagş edýärin ygrar, namys, ynsabym.
 Söýgim üçin geçsem men şunça zatdan,
 Hudaýam boş goýmaz söýen ynsanyn.

Görüm Ýerde galar, törüm saňa bagş,
 Oňa laýyk diňe özüňsiň çünki.
 Wada berseň "ejem" diýip söýmäge,
 Iň mähriban ynsan, ejemem seňki.

Watanyň sende

Senden döremedim, sende döredim,
Emma öweý däl, çyn enemsiň Watan!
Sen aýak bermediň, sende ýöredim,
Ädimme nur çayňan keremsiň Watan!

Ýok, sen ulaltmadyň, ulaldym sende,
Kiçi bolmak aýyp eken goýnuňda.
Ýok, sen goýaltmadyň, goýaldym sende,
Ýuwanlardan ýeňiş daş eken munda.

Sen ömür bermersiň, sende ýaşaryň,
Sen gülki bermersiň, gülerin sende.
Mukaddes topragňa bagrym badaşan,
Ýok, sen öldürmersiň, ölerin sende.

Kerim Hallyýew

MEN ÖLMEKDEN GORKÝAN

Goşgular ýygynyndysy

Bu kitapda ýaş zehinli şahyrymyz Kerim Hallyýewiň häzirki wagta çenli ýazan, internetde paýlaşan goşgularyny jemledim. Kitap käbir kemçiliklerden halas dälidir. Şol sebäpli hem goýberilen ýalňyşlyklar üçin Sizden ötüňç sorayaryn.

07.07.2018

Taýýarlan: ***Batyr Gylyjow***